

# نبوت و خلافت

کے متعلق  
اہل پیغام

اور  
جماعت احمدیہ  
کا  
موقف

نظارتِ صلاح و ارشاد صد انجمن احمدیہ  
ربوہ، پاکستان

# فہرست مضامین

- ۱۔ نبوت حضرت مسیح موعود علیہ الصلوٰۃ والسلام  
(حوالہ جات غیر مبایعین ۱۹۱۲ء تک)  
تقریر جناب مولانا ابوالعطاء صاحب فاضل، نائب ناظر اصلاح و ارشاد  
وسابق مبلغ بلاد عربیہ ————— ۳
- ۲۔ خلافت احمدیہ و بیعت خلافت  
تقریر جناب مولانا شیخ مبارک احمد صاحب فاضل سابق رئیس التبلیغ  
مشرقی افریقہ۔ سیکرٹری فضل عمر فاؤنڈیشن ————— ۲۰
- ۳۔ نبوت و خلافت کے متعلق اہل پیغام کا موقف  
(۱۳ مارچ ۱۹۱۲ء کے بعد)  
تقریر جناب میر محمود احمد صاحب ناصر پروفیسر جامعہ احمدیہ ————— ۴۱
- ۴۔ نبوت حضرت مسیح موعود علیہ الصلوٰۃ والسلام  
(حضرت مسیح موعود علیہ السلام اور آپ کے خلفاء کا موقف ۱۹۱۲ء سے پہلے اور بعد)  
تقریر جناب مولانا جلال الدین صاحب شمس ناظر اصلاح و ارشاد  
سابق مبلغ بلاد عربیہ و امام مسجد لندن ————— ۵۱

بِسْمِ اللَّهِ الرَّحْمَنِ الرَّحِيمِ  
نَحْمَدُهُ وَنُصَلِّي عَلَى رَسُولِهِ الْكَرِيمِ وَعَلَى عِبْدِهِ الْمُسْلِمِينَ الْمَوْفُودِ

# نبوت حضرت مسیح موعود علیہ الصلوٰۃ والسلام

(حوالہ جات غیر مبایعین ۱۹۱۴ء تک)

تقریر اول از محترم مولانا ابوالعطاء صاحب فاضل

مسیح وقت اب دنیا میں آیا      خدا نے عہد کا دن ہے دکھایا  
مبارک وہ جو آپ ایمان لایا      صحابہ سے ملا جب مجھ کو پایا  
وہی ہے اُن کو ساقی نے پلا دی      فَمُبَاحٌ لِّذِي أَخْزَى الْأَعْيُنِ

حضرات اہل عہد سعادت مند، سیدنا حضرت مسیح موعود علیہ السلام کے مبارک زمانہ میں سب احمدی پر دانوں کی طرح شمع روحانیت کے گرد گھومتے تھے۔ حضور علیہ السلام کے مقام کو خوب پہچانتے تھے۔ سب کا یقین تھا کہ حضرت مسیح موعود سیدنا حضرت خاتم النبیین صلی اللہ علیہ وسلم کی غلامی میں اور آپ سے فیض پا کر آپ کے اُقتی نبی ہیں۔ اس لیے سب والہانہ عقیدت اور عاشقانہ ایشار سے اشاعت اسلام کے لیے ہر قربانی پیش کرتے تھے۔ وہ سب جو عقیدہ رکھتے تھے اس کا جناب ایڈیٹر صاحب ہند نے یوں اعلان فرمایا تھا :-  
”سنو! ہر ایک احمدی اس عقیدہ پر قائم ہے کہ مبارک و مطہر و مقدس

وجود جسے لوگ مرزا قادیانی کہتے تھے خدا کا برگزیدہ نبی ہے۔“

(اخبارِ بدر ۱۸ جون ۱۹۱۵ء ص ۱۱)

یاد رہے کہ جماعت احمدیہ کے نزدیک نئی شریعت لانے والی نبی ہرگز نہیں آسکتا، بلکہ جو ایسا دعویٰ کرے وہ کافر اور کذاب ہے۔ صرف آنحضرت صلی اللہ علیہ وسلم کا اُمتی اور غیر تشریفاتی نبی آسکتا ہے۔ خود حضرت باقی سلسلہ احمدیہ تحریر فرماتے ہیں:-

”اب بجز محمدی نبوت کے سب نبوتیں بند ہیں شریعت والا نبی کوئی نہیں آسکتا اور بغیر شریعت کے نبی ہو سکتا ہے مگر وہی جو پہلے اُمتی ہو۔ پس اس بنا پر میں اُمتی بھی ہوں اور نبی بھی۔“  
(تجلیاتِ الہیہ صفحہ ۷۵)

مارچ ۱۹۱۵ء میں، خلافتِ ثانیہ کے قیام کے وقت، جن لوگوں نے بیعت سے انکار کر دیا تھا اور جو غیر مبایعین قرار پائے تھے وہ بھی مارچ ۱۹۱۵ء تک سیدنا حضرت مسیح موعود علیہ السلام کی غیر تشریفاتی نبوت کا اقرار کرتے تھے۔ چنانچہ میں اُن کے حوالہ جات اُن کے اپنے الفاظ میں بیان کرنے پر اکتفا کر دل گا۔ ان واضح تصریحات کی موجودگی میں کسی حاشیہ اور ضمیمہ کی قطعاً ضرورت نہیں۔ حوالہ جات کی عبارتیں ہی کافی ہیں۔ پہلے دو حوالے اصولی ہیں جن میں ”خاتم النبیین“ کے سچے معنی اور ”اُمّی بعدی“ کا صحیح مفہوم بتایا گیا ہے۔ علاوہ ازیں میں حوالے ایسے ہیں جن میں ان کے اکابر و اصاغر نے سیدنا حضرت مسیح موعود علیہ السلام کی نبوت و رسالت کا اعتراف کیا ہے۔ حوالہ جات حسب ذیل ہیں:-

ختم نبوت کے سچے معنی | مولوی محمد علی صاحب جو ۱۵ مارچ ۱۹۱۵ء سے

سے ۱۳ اکتوبر ۱۹۵۱ء تک جماعت احمدیہ (غیر مبایعین) لاہور کے امیر رہے  
تحریر فرماتے ہیں :-

”یہ سلسلہ سچے معنوں میں آنحضرت صلی اللہ علیہ وسلم کو خاتم النبیین  
ماننا ہے اور یہ اعتقاد رکھتا ہے کہ کوئی نبی خواہ وہ پُرانا ہو یا نیا  
آپ کے بعد ایسا نہیں آسکتا جس کو نبوت بدوں آپ کے واسطہ  
کے مل سکتی ہو۔ آنحضرت صلی اللہ علیہ وسلم کے بعد خدا تعالیٰ نے تمام  
موتوں اور رسالتوں کے دروازے بند کر دیے، مگر آپ کے  
مشیعین کامل کے لیے جو آپ کے رنگ میں رنگین ہو کر آپ کے  
اخلاق کاملہ سے ہی نور حاصل کرتے ہیں ان کے لیے یہ دروازہ بند  
نہیں ہوا۔ کیونکہ وہ گویا اسی وجود مطہر اور مقدس کے عکس ہیں۔ مگر  
عام مسلمانوں کا عقیدہ یہ ہے کہ آپ کے بعد حضرت عیسیٰ علیہ السلام  
جو آپ سے چھ سو سال پہلے نبی ہو چکے تھے دوبارہ آئیں گے جس سے  
ختم نبوت کا ٹوٹنا لازم آتا ہے۔“

(رسالہ ریلویو آف ریلیجنز اردو بابت ماہ مئی ۱۹۰۸ء ص ۱۸۶)

لَا نَبِيَّ بَعْدِي کا صحیح مفہوم مولوی عمر الدین صاحب شعلوی نے کہا :-

”لا نبی بعدی کے معنی کرنے میں ہمارے مخالفوں نے ایک  
طوفان برپا کر رکھا ہے۔ ہر وعظ میں بار بار لا نبی بعدی کہہ کر  
حضرت مسیح موعودؑ کے دعویٰ نبوت کو گھرا اور دو جالیّت قرار  
دیتے ہیں۔ سچ یہ ہے کہ ان لوگوں کی حالت بالکل علماء یہود  
کی طرح ہو گئی ہے..... آپ کے بعد کوئی نبی نہ ہونے کے یہ معنی  
ہوئے کہ کوئی ایسا رسول نہیں ہے جو صاحب شریعت جدیدہ ہو

یا جوت تشریحی کا مدعی ہو اور ایسا ہی ہو سکتا ہے جو آنحضرت صلی اللہ علیہ وسلم ہی کا غلام ہو جیسا کہ ملا علی قاری جیسے محدث نے حدیث کو عائشہؓ ابو ابراہیمؓ نکانہؓ کی شریعت میں صاف ان معنوں کو تسلیم کر لیا ہے۔

(پیغام صلح ۱۶ ستمبر ۱۹۱۳ء)

(۱) مقدس رسولؐ مولوی محمد علی صاحب نے احمدیہ بلڈنگس لاہور میں تقریر کرتے ہوئے کہا کہ :-

”مخالفت خواہ کوئی ہی معنی کرے، مگر ہم تو اسی پر قائم ہیں کہ خدا نبی پیدا کر سکتا ہے، صدیق بنا سکتا ہے اور شہید اور صالح کا مرتبہ عطا کر سکتا ہے۔ مگر چاہیے مانگنے والا..... ہم نے جس کے ہاتھ میں ہاتھ دیا، وہ صادق تھا، خدا کا برگزیدہ اور مقدس رسول تھا۔ پاکیزگی کی روح اس میں کمال تک پہنچی ہوئی تھی۔“

(تقریر مولوی محمد علی صاحب در احمدیہ بلڈنگس مندرجہ الحکم)

(۱۸ جولائی ۱۹۰۵ء ص ۷)

(۲) مدعی رسالتؐ مولوی محمد علی صاحب نے لوگوں کی طرف سے حضرت مسیح موعود علیہ السلام اور پیراغ الدین جتوئی کی مخالفت کا تذکرہ کرتے ہوئے لکھا کہ :-

”کیا جانتے تعجب نہیں کہ ایک شخص (حضرت مسیح موعودؑ ناقل)

جو اسلام کا حامی ہو کر مدعی رسالتؐ ہو اور اسلام کی صداقت کو دنیا میں ثابت کر رہا ہو اور تمام عقائد باطلہ کی تردید کر رہا ہو

اس پر تو فتوہ دل کا اس قدر جوش و خروش ہو کہ کھانا پینا اور سونا بھی حرام کر دیا جاتے اور جب ایک دوسرا شخص (چراغ دین چوٹی) ناقل عیسائی مذہب کا حامی ہو کر مدعی رسالت ہو اور نطفہ ہر اپنے آپ کو مسلمان کہتا ہو تو اس کی مخالفت کے لیے ایک سطر بھی نہ لکھی جاوے۔

(رسالہ ریلوئی آف ریلیجنز اردو مئی ۱۹۰۶ء صفحہ ۱۶۶)

(۳) ایسا نبی میرزا غلام احمد قادیانی ہیں | مولوی محمد علی صاحب نے تحریر کیا کہ :-

”ایسا ہی ایک نبی اس وقت بھی خدا تعالیٰ نے مبعوث فرمایا ہے لیکن لوگوں نے اسی طرح اس کا انکار کیا جیسا کہ پہلے نبیوں کا۔ کاش کہ یہ لوگ اس وقت غور کرتے اور سوچتے کہ کیا وہ نشان ان کو نہیں دکھلائے گئے جو کوئی انسان نہیں دکھلا سکتا اور کیا وہ اسی طرح پر گناہ سے نجات نہیں دیتا جس طرح پہلے نبیوں نے دی۔ اور ایک ہمہ علم اور ہمہ طاقت ہستی کے متعلق وہی یقین ان کے دلوں میں نہیں پیدا کرتا جو پہلی امتوں میں پیدا کیا گیا۔ ایسا نبی میرزا غلام احمد قادیانی ہیں۔“

(ریلوئی آف ریلیجنز جلد ۳ نمبر ۷ بابت ماہ جولائی ۱۹۰۷ء صفحہ ۲۲۸)

(۴) ہندوستان کے مقدس نبی | مولوی محمد علی صاحب تحریر کرتے ہیں :-

”ہم اس بات کو مانتے ہیں کہ آخری زمانے میں ایک اوتار کے ظہور کے متعلق جو وعدہ انھیں دیا گیا تھا وہ خدا کی طرف سے تھا اور اُس کو ہندوستان کے مقدس نبی میرزا غلام احمد

تادیانی کے وجود میں خدا تعالیٰ نے پورا کر دکھایا ہے۔

(ریویو آف ریلیجنس نومبر ۱۹۰۳ء ص ۱۱۱)

(۵) اخیر زمانہ کا موعود مرسل | مولوی محمد علی صاحب لکھتے ہیں :-

”خدا کو پہچاننا اور یقین سے جان لینا کہ واقعی وہ ہے بھی“

یہ ایک بالکل الگ امر ہے اور اس کا حصول صرف اسی طرح

ہو سکتا ہے کہ خدا تعالیٰ کی قدرت اور علم کے خارق عادت

نمونے دیکھے جائیں جن کا اظہار صرف انبیاء و مرسل کے ذریعہ

ہوتا ہے اور ہوتا رہا ہے اور قدیم سے ہی سنت الہی چلی آئی

ہے کہ خدائے تعالیٰ ایسے اوقات میں جب زندہ ایمان لوگوں

کے دلوں سے نیست و نابود ہو جاتا ہے اپنے انبیاء کے ذریعہ اپنی

عظیم الشان قدرتوں کا اظہار بذریعہ خارق عادت نشانوں

کے کر کے اپنی ہستی کا یقین لوگوں کے دلوں میں پیدا کرتا ہے

جس سے ان کی زندگی میں پاک تبدیلی واقع ہوتی ہے۔ ایسی

ہی ضرورت اس زمانہ میں ہے کیونکہ گذشتہ انبیاء کے نشان

بطور قصوں کے ہو گئے ہیں اور ان کے دلوں کے اندر وہ زندہ

اور قوی ایمان پیدا نہیں ہوتا، جو گناہ سوز ایمان کہلا سکے۔

یہی وجہ ہے کہ اخلاقی حالتیں اس درجہ تک گر گئی ہیں اور درجہ

سے لوگ بے بہرہ ہو گئے ہیں۔ اس لیے اس وقت میں خدائے

تعالیٰ نے اپنا ایک مرسل بھیجا اور وہ وہی مرسل ہے جس

کا اخیر زمانہ میں آنے کا ابتدائے وعدہ دیا گیا تھا۔

کیونکہ وہ جس نے وعدہ دیا تھا وہ اس بات کو جانتا تھا کہ آخری



زمانہ میں ایک مُرسل کی ضرورت ہوگی پس اسی وعدہ اور ضرورت کے مطابق ایمان اور مذہب کو زندہ کرنے کے لیے اللہ تعالیٰ نے ایک مامور کو مبعوث فرمایا ہے تاکہ اس کی ہستی کا یقین وہ دلوں میں پیدا کرے اور ان کو خدا کی قدرتوں کے وہ نمونے دکھا دے جو ان سے پہلے انبیاء کے وقتوں میں لوگوں نے دیکھے کیونکہ جب تک ایسا زندہ ایمان دل میں پیدا نہ ہو، گناہ کی غلامی سے انسان نجات نہیں پاسکتا۔ یقین کے بغیر انسان گناہ سے نجات نہیں پاسکتا اور خدائے تعالیٰ کی قدرت اور علم کی تازہ بہ تازہ حقیقات کے مشاہدہ کے بغیر یقین کا پیدا ہونا ناممکن ہے اور تازہ نشان خدا کی قدرت کے بغیر وساطت مامور من اللہ اور نبی کے ظاہر نہیں ہو سکتے۔ ایسا ہی ایک مُرسل (جس کے ذریعہ سے دلوں میں نور ایمان پیدا ہوتا ہے) باقی سلسلہ احمدیہ ہے۔“

(رسالہ ریویو آف ریجنل آرڈر۔ مئی ۱۹۰۶ء ص ۱۸۲-۱۸۳)

(۶) سُنَّةُ اللہ کے مطابق ایک نبی! [رسالہ تشہید الانبیاء]

قادیان پر ریویو کرتے ہوئے لکھتے ہیں :-

”رسالہ تشہید الانبیاء قادیان سے سہ ماہی نکلتا شروع ہوا ہے جس کا پہلا نمبر یکم مارچ کو شائع کیا گیا۔ اس سلسلہ کے نوجوانوں کی ہمت کا نمونہ ہے۔ خدائے تعالیٰ اس میں برکت دے۔ چند سالانہ بارہ آنے ہے۔ اس

رسالہ کے ایڈیٹر مرزا بشیر الدین محمود احمد حضرت اقدس علیہ السلام کے صاحبزادہ ہیں اور پہلے نمبر میں چودہ صفحات کا ایک انٹروڈکشن اُن کی قلم سے لکھا ہوا ہے۔ جماعت تو اس مضمون کو پڑھے گی مگر میں اس مضمون کو مخالفین سلسلہ کے سامنے بطور ایک بین دلیل کے پیش کرتا ہوں جو اس سلسلہ کی صداقت پر گواہ ہے خلاصہ مضمون یہ ہے کہ جب دنیا میں فساد پیدا ہو جاتا ہے اور لوگ خدا تعالیٰ کی راہ کو چھوڑ کر معاصی میں بکثرت مبتلا ہو جاتے ہیں اور مُردار دنیا پر گدوں کی طرح گر جاتے ہیں اور آخرت سے بالکل غافل ہو جاتے ہیں تو اُس وقت میں ہمیشہ سے خدا تعالیٰ کی یہ سنت رہی ہے کہ وہ انہی لوگوں میں سے ایک نبی کو مامور کرتا ہے کہ وہ دنیا میں سچی تعلیم پھیلائے اور لوگوں کو خدا کی حقیقی راہ دکھائے۔ پر لوگ جو معاصی میں بالکل اندھے..... ہوئے ہوتے ہیں وہ دنیا کے نشہ میں غمخور ہونے کی وجہ سے یا تو نبی کی باتوں پر ہنسی کرتے ہیں اور یا اُسے دُکھ دیتے ہیں اور اس کے ساتھیوں کو ایذا میں پہنچاتے ہیں اور اُس سلسلہ کو ہلاک کرنا چاہتے ہیں مگر چونکہ وہ سلسلہ خدا کی طرف سے ہوتا ہے اس لیے انسانی کوششوں سے ہلاک نہیں ہوتا بلکہ وہ نبی اس حالت میں اپنے مخالفین کو پیش از وقت اطلاع دے دیتا ہے کہ آخر کار وہی مغلوب ہوں گے اور بعض کو ہلاک کر کے خدا دوسروں کو راہِ راست پر لے آویگا سو ایسا ہی ہوتا ہے۔ یہ اللہ تعالیٰ کی سنت ہے جو ہمیشہ سے

چلی آئی ہے۔ ایسا ہی اس وقت میں ہوا۔

(ریویو آف پلیجمنز آرڈر، مارچ ۱۹۰۶ء ص ۱۱۸-۱۱۷)

(۷) جناب میر حامد شاہ صاحب سیالکوٹی اپنے قصیدہ میں لکھتے ہیں:-

تسبیحہ لو اے عزیزو! ہاں سمجھ لو  
نہ تعلیم مسیحا کو مجھلائیں

نبی، ملہم، مجتہد وہ ہیں سب کچھ  
زباں سے ہم بھی یونہی کہتے جاتیں

(اخبار پیغام صلح ۲۸ دسمبر ۱۹۱۳ء ص ۸)

(۸) ڈاکٹر سید محمد حسین شاہ صاحب آف لاہور لکھتے ہیں کہ:-

”اللہ تعالیٰ کا ہزار ہزار شکر ہے کہ وہ خدا کی بات (حضرت  
مسیح موعود علیہ السلام کی پیشگوئی غلبت الرد و مناقل)  
آج پوری ہوئی ہے۔ دنیا پر ثابت کرتی ہے کہ وہ کلام خدا  
کا کلام ہے جو اس کا لانے والا تھا، وہ اللہ کا سچا مرسل ہے  
اللہ نے اپنی حجت تمام کر دی“

(ضمیمہ پیغام صلح ۲۷ جولائی ۱۹۱۳ء)

(۹) ڈاکٹر بشارت احمد صاحب لکھتے ہیں کہ:-

”حاصل کلام یہ کہ نبی اور رسول ہوں گے مگر ساتھ  
ہی امتی بھی ہوں گے کیونکہ اس طرح بسبب امتی ہونے  
کے ان کی رسالت و نبوت ختم نبوت کے منافی نہ ہوگی۔“

(پیغام صلح ۲۴ فروری ۱۹۱۴ء)

(۱۰) ڈاکٹر مرزا یعقوب بیگ صاحب | حضرت مسیح موعود علیہ السلام کے ذکر پر لکھتے ہیں :-

”یہ اس (اللہ) کا فضل ہے کہ ہم موٹی سمجھ کے انسانوں کے لیے اس نے ہر زمانہ میں انبیاء، اولیاء، صلحاء کے وجود کو پیدا کیا“

(ضمیمہ پیغام صلح ۵ مارچ ۱۹۱۲ء)

(۱۱) جناب مولوی محمد احسن صاحب امروہی | لکھتے ہیں :-

”حضرت ابراہیمؑ کی اولاد میں سے مسیح موعودؑ بنی اسحق سے ہوا۔ تا وہ پیشگوئی کَذٰلِكَ نَجْزِي الْمُحْسِنِينَ کی بھی دونوں ولد سے پوری ہو اور اس طرح سے کہ بنی اسمعیل میں سے تو ایک ایسے کامل اور مکمل سید المرسلین صلعم پیدا ہوں جن کی اُمّت کُنْتُمْ خَيْرَ اُمَّةٍ کی مصداق ہو اور بنی اسحق میں سے ایک ایسا بنی مسیح موعود پیدا ہو۔ جو ہو تو احمد کا غلام اور محمدؐ کا وہ نبی بھی ہو تاکہ وعدہ مندرجہ وَجَعَلْنٰی ذُرِّيَّتَهُ النَّبِيَّةَ کا بھی اُس سے پورا ہو جائے“

(ضمیمہ اخبار بدر ۲۶ جنوری ۱۹۱۱ء ص ۲)

(۱۲) پھر جناب مولوی محمد احسن صاحب امروہی | تحریر کرتے ہیں کہ :-

”حضرت اقدس مرزا صاحب کو وہ نبوت طفیلی حاصل ہے، جس کا وعدہ اللہ تعالیٰ نے اپنے اور رسول کے مطیعوں کے لیے فرمایا ہے کَمَا قَالَ اللّٰهُ تَعَالٰی : وَ مَنْ يُّطِيعِ اللّٰهَ وَ الرَّسُوْلَ قَدْ اَوْفَيْتُكَ مَعَ الَّذِيْنَ اَعْصَا اللّٰهُ عَنْهُمْ مِنَ النَّبِيِّيْنَ

وَالصِّدِّيقَيْنِ وَالشَّهَدَاءِ وَالصَّالِحِينَ۔ بموجب اس وعدہ  
صادقہ کے جو اس آیت کے مصداق ہیں، جیسا کہ صدیق و شہید  
و صالحین ہو سکتے ہیں تو وہ نبی بھی ہو سکتے ہیں۔ اسی لیے مسیح موعود  
کے لیے احادیث صحیحہ میں لفظ نبی اللہ کا متحدہ جگہ پر آیا ہے۔  
(ماضیہ صفحہ ۳۳ رسالۃ التبیان فی استہلال الصبیان)

(مطبوعہ جولائی ۱۹۰۸ء)

(۱۳) جناب مولوی محمد احسن صاحب امر وہی نے بحیثیت سیکرٹری  
ہشتی مقبرہ تحریر فرمایا کہ:-

”حضور مسیح موعود اور مہدی معبود جو مصداق میحّد ثہم  
بِسْمِ رَبِّہُمْ فِي الْجَنَّةِ کے تھے اور یہ مقبرہ ہشتی حضرت  
اقدس کو بموجب حدیث لَمْ يُقْبَضْ نَبِیٌّ قَطُّ حَتّٰی یُرٰی اللّٰهُ  
مَقْعَدَہٗ فِی الْجَنَّةِ یعنی کبھی کوئی نبی قبض روح نہیں کیا گیا  
یہاں تک کہ اس کی زندگی میں مقبرہ ہشتی اپنا وہ دیکھ لیتا ہے۔  
لہذا اور دو نیم سال قبل وفات یہ مقبرہ حضور علیہ السلام نے  
حالت کشف اور الہام میں دیکھ لیا تھا۔ لہذا اگرچہ وفات آپ  
کی لاہور میں ہوئی لیکن بحکم حدیث مَوْتُ غُرَبَاءَ شَہَادَۃٌ لِّہِ  
اسی مقبرہ ہشتی میں دفن ہوئے۔ فقط محررہ ۲۷ مئی ۱۹۰۸ء۔“  
(رجسٹر دفتر مقبرہ ہشتی)

(۱۴) عدالت میں مولوی محمد علی کی حلیفہ شہادت

(الف) حضرت مسیح موعود علیہ السلام کی موجودگی میں مولوی محمد علی صاحب نے

۱۳ مئی ۱۹۰۴ء کو بطور گواہ جناب خواجہ کمال الدین صاحب کے استفسار پر  
کہا کہ :-

”مکذّب مدّعی نبوت کذاب ہوتا ہے۔ مرزا صاحب ملزم مدّعی  
نبوت ہے۔ اس کے مرید اس کو دعویٰ میں سچا اور دشمن جھوٹا  
سمجھتے ہیں پیغمبر اسلام مسلمانوں کے نزدیک سچے نبی ہیں  
اور عیسائیوں کے نزدیک جھوٹے ہیں۔“

رب (مورخہ ۱۶ جون ۱۹۰۴ء کو حضرت مسیح موعود علیہ السلام کی موجودگی میں  
مولوی کرم الدین مستغیث کی طرف سے جرح پر مولوی محمد علی صاحب نے کہا کہ :-  
”مرزا صاحب دعویٰ نبوت کا اپنی تصانیف میں کرتے ہیں۔  
یہ دعویٰ اس قسم کا ہے کہ میں نبی ہوں لیکن کوئی نئی شریعت  
میں لایا۔ ایسے مدّعی کا مکذّب قرآن شریف کی رو سے کذاب  
ہے۔“ (درق مسل ص ۳۶۳)

(۱۵) خواجہ کمال الدین صاحب کی تفسیر پر

”بٹالوی نے اپنے روزانہ پیسہ اخبار والے مضمون میں ذکر کیا  
تھا کہ خواجہ صاحب نے تعوذ باللہ حضرت مسیح موعود علیہ السلام  
کے نبی یا رسول ہونے سے انکار کیا ہے۔ مگر بٹالوی کے لیے یہ  
خبر جالغ رہی ہوگی کہ ان کے گھر بٹالہ ہی میں خواجہ صاحب نے اپنے  
لیکچر میں صاف طور پر بیان کیا اور بٹالہ والوں کو خطاب کر کے کہا  
کہ تمھارے ہمسایہ میں ایک نبی اور رسول آیا۔ تم خواہ مانو یا نہ مانو“  
(الحکمہ ۱۳ مئی ۱۹۱۱ء ص ۳۶۳)

(۱۶) مقدمہ ازالہ حیثیت عرفی مولوی کرم دین کاف بھٹس ضلع جہلم میں بطور وکیل جناب خواجہ کمال الدین صاحب و مولوی محمد علی صاحب نے بعدالت گورداپور بدستخط حضرت مسیح موعود علیہ الصلوٰۃ والسلام لکھ کر دیا:-

“There is another view of the matter according to Mohamedan theology. One who belies a person claiming to be a prophet is a *kazzab* and this has been admitted by prosecution evidence. Now the complainant knew perfectly well that the first accused claimed that position and notwithstanding that he belied the accused. Consequently in religious terminology the complainant was a *kazzab*.”

ترجمہ:- اصولی اسلام کے مطابق اس معاملہ کا ایک اور بھی پہلو ہے اور وہ یہ کہ جو شخص کسی مدعی نبوت و رسالت کو جھوٹا سمجھتا ہے کذاب ہے۔ یہ بات شہادت استغاثہ میں تسلیم کی گئی ہے۔ اب مستفیث نہایت اچھی طرح جانتا ہے کہ مرزا علی رابعی حضرت مرزا صاحب نے اس حیثیت یعنی نبوت و رسالت کا دعویٰ کیا ہے اور باوجود اس کے مستفیث نے اس کی تکذیب کی ہے۔ پس مذہب اسلام کی اصلاح کی رو سے بھی مستفیث کذاب ہے۔  
(مسل گورداپور صفحہ ۱۹۷)

(۱۷) خدا کا رسول ”پیغام صلح“ ۸ دسمبر ۱۹۱۳ء نے لکھا ہے۔  
 ”یہ عذاب بتاتے ہیں کہ مَا كُنَّا مُعَذِّبِينَ حَتَّىٰ نَبْعَثَ  
 رَسُولًا کے مطابق کوئی خدا کا رسول اور نائب رسول اللہ  
 صلی اللہ علیہ وسلم دنیا میں نازل ہو تا کہ ایک قوم تیار کرے جس کے  
 اعمال مومنانہ ہوں اور وہ کامیاب کیے جاویں۔ لیکن وہ جو نہ مانے  
 اُن کو زور آور حملوں سے جنگایا جاوے۔ چنانچہ اس نے ایسا ہی  
 کیا“

(۱۸) انکار رسول کے باعث عذاب آرہے ہیں | انبار  
 ”پیغام صلح“ لکھتا ہے :-

”کیا ہی اچھا ہو کہ اگر مسلمان ایسے عذابوں کی اصل وجہ مَا كُنَّا  
 مُعَذِّبِينَ حَتَّىٰ نَبْعَثَ رَسُولًا کو سمجھ کر اس رسول کو  
 تلاش کر کے اس کی پیروی اختیار کریں جس کے انکار کے باعث  
 آئے دن یہ عذاب وارد ہو رہے ہیں“

پیغام صلح ۲۵ جنوری ۱۹۱۳ء

(۱۹) مشترکہ اعلان ”ہمارا ایمان ہے ہم حضرت مسیح موعود  
 علیہ الصلوٰۃ والسلام کے خادین الاولین میں سے ہیں۔ ہمارے  
 ہاتھوں میں حضرت اقدس مسیح سے رخصت ہوئے۔ ہمارا ایمان  
 ہے کہ حضرت مسیح موعود و ہمدی موعود علیہ الصلوٰۃ والسلام  
 اللہ تعالیٰ کے سچے رسول تھے اور اس زمانہ کی ہدایت کے لیے دنیا  
 میں نازل ہوئے۔ اور آج آپ کی متابعت میں ہی دنیا کی نجات  
 ہے اور ہم اس امر کا اظہار ہر میدان میں کرتے ہیں اور کسی کی خاطر



ان عقائد کو بقضدِ تعالیٰ نہیں چھوڑ سکتے ؟ (اخبارِ پیغام صلح، ستمبر ۱۹۱۳ء ص ۳)

## (۲۰) سب اہل پیغام کا حلفیہ مشترکہ اعلان

”ہم تمام احمدی جن کا کسی نہ کسی صورت سے اخبارِ پیغام صلح کے ساتھ تعلق ہے خدا تعالیٰ کو جو دلوں کے بھیدوں کو جاننے والا ہے حاضر و ناظر جان کر علی الاعلان کہتے ہیں کہ ہماری نسبت اس قسم کی غلط فہمی پھیلا نا محض بہتان ہے۔ ہم حضرت مسیح موعود و مہدی معبود کو اس زمانہ کا نبی، رسول اور نجات دہندہ مانتے ہیں اور جو درجہ حضرت مسیح موعود نے اپنا بیان فرمایا ہے اس سے کم و بیش کرنا موجب سلبِ ایمان سمجھتے ہیں۔ ہمارا ایمان ہے کہ دنیا کی نجات حضرت نبی کریم صلی اللہ علیہ وسلم اور آپ کے غلام حضرت مسیح موعود پر ایمان لائے بغیر نہیں ہو سکتی۔ اس کے بعد ہم اس کے خلیفہ برحق سیدنا و مرشدنا مولانا حضرت مولوی نور الدین خلیفۃ المسیح کو بھی سچا پیشوا سمجھتے ہیں۔ اس اعلان کے بعد اگر کوئی ہماری نسبت بدظنی پھیلانے سے باز نہ آئے تو ہم اپنا معاملہ خدا پر چھوڑتے ہیں۔ وَافَوْا عَنْ أَمْدٍ إِلَى اللَّهِ إِنَّ اللَّهَ بَصِيرٌۢ بِالْعِبَادِ“

(اخبارِ پیغام صلح، ۱۶ اکتوبر ۱۹۱۳ء ص ۷)

اب بالآخر میں ایک اور حوالہ درج کرتا ہوں، جس سے جماعتِ احمدیہ کے متفقہ عقیدہ کا ثبوت قطعی طور پر مل جاتا ہے :-

## (۲۱) جماعت احمدیہ کا متفقہ عقیدہ

شیخ عبدالرحمن صاحب مصری نے لکھا ہے کہ :-

”میں حضرت صاحب یعنی حضرت مسیح موعود علیہ الصلوٰۃ والسلام

کے زمانہ کا احمدی ہوں۔ میں نے سنہ ۱۹۰۵ء میں بیعت کی تھی۔ میں

حضرت مسیح موعود علیہ الصلوٰۃ والسلام کو اسی طرح کا نبی یقین

کرتا تھا اور کرتا ہوں، جس طرح خدا کے دیگر نبیوں اور رسولوں کو

یقین کرتا ہوں۔ نفس نبوت میں میں نہ اس وقت کوئی فرق کرتا

تھا اور نہ اب کرتا ہوں۔ لفظ استعارہ اور مجاز اس وقت

میرے کانوں میں کبھی نہیں پڑے تھے۔ بعد میں حضور علیہ الصلوٰۃ

والسلام کی کتب میں یہ الفاظ جن معنوں میں میں نے استعمال ہوئے

ہوئے دیکھے ہیں وہ میرے عقیدہ کے منافی نہیں۔ ان معنوں

میں میں اب بھی حضور علیہ الصلوٰۃ والسلام کو علی سبیل المجاہدہ

نبی سمجھتا ہوں، یعنی شریعت جدیدہ کے بغیر نبی، اور نبی کریم صلی

اللہ علیہ وسلم کی اتباع کی بدولت اور حضور کی اطاعت میں فنا

ہو کر حضور کا کامل بروز ہو کر مقام نبوت کو حاصل کرنے والا

نبی۔ میرے اس عقیدہ کی بنیاد حضرت مسیح موعود علیہ الصلوٰۃ والسلام

کی تقاریر و تحریرات اور جماعت احمدیہ کا متفقہ عقیدہ تھا۔“

(عبدالرحمان - ہیڈ ماسٹر مدرسہ احمدیہ ۲۴ اگست ۱۹۳۵ء)

رشیخ صاحب کی یہ دستخطی تحریر شہادت میں موجود ہے جسے ہم الفضل اور الفرقان

میں بار بار شائع کر چکے ہیں۔ (الاعطاء)

خدا صہ کلام یہ ہے کہ نبوت حضرت مسیح موعود علیہ السلام کے متعلق لاہوری  
 فریق کا وہی عقیدہ ہے جو جماعت احمدیہ کا ہے، کیونکہ انھوں نے ان بیانات  
 کی کبھی تردید نہیں کی۔ جماعت احمدیہ بھی حضرت مسیح موعود علیہ الصلوٰۃ والسلام  
 کو حضرت خاتم النبیین صلی اللہ علیہ وسلم کی پیروی میں اور آپ کے ظل اور خادم  
 کے طور پر اُمتی غیر تشریعی نبی ہی مانتی ہے۔  
 وَاللّٰهُ عَلٰی مَا نَقُولُ شَهِيدٌ

# دربارہ خلافت احمدیہ و بیعت خلافت

۵ ارشادات حضرت مسیح موعود علیہ الصلوٰۃ والسلام

۵ ارشادات حضرت خلیفۃ المسیح الاول رضی اللہ عنہ

۵ بیانات غیر مبایعین ماقیام خلافت ثانیہ

(تقریر دوم از محترم مولانا شیخ مبارک احمد صاحب فاضل)



غیر مبایعین حضرات کا یہ موقف ہے کہ سیدنا حضرت مسیح موعود علیہ السلام کہ بعد شخصی خلافت یعنی کسی فرد واحد کی خلافت نہیں ہوگی بلکہ حضور نے انجمن کو اپنا جانشین قرار دے کر فرد واحد کی خلافت کے سلسلہ کو ختم کر دیا۔ اس کے برعکس جماعت مبایعین اس موقف پر قائم ہے کہ حضرت مسیح موعود علیہ السلام کے بعد اسی طریق پر شخصی خلافت سلسلہ احمدیہ میں جاری ہے جس طرح آنحضرت صلی اللہ علیہ وسلم کے بعد شخصی خلافت کا احبار ہو گیا۔

ان ہر دو موقفوں میں سے کونسا موقف درست ہے اور کون سی جماعت صحیح راستہ پر گامزن ہے؟ اس کے لیے ضروری ہے کہ ہم حضرت مسیح موعود علیہ السلام کے ارشادات کی طرف رجوع کریں۔ پھر حضرت خلیفۃ الاول رضی اللہ عنہ کے ارشادات سے راہ نمائی حاصل کریں، کیونکہ جماعت غیر مبایعین نے آپ کو حضرت مسیح موعود کا خلیفہ اولیٰ قبول کیا اور آپ کے فرمودہ کو فرمودہ مسیح موعود قرار دیا۔

پھر تاقیام خلافت ثانیہ غیر مبایعین کے اپنے بیانات سے بھی جب تک کہ اختلاف کی صورت قائم نہ ہوئی تھی اور خلافت ثانیہ کا قیام نہ ہو گیا صحیح موقع کی طرف نشاندہی ہوتی ہے۔

اس سلسلہ میں خاکسار حضرت مسیح موعود علیہ السلام کے دو قسم کے ارشادات پیش کرے گا۔ ایک عمومی جن میں آنحضرت صلی اللہ علیہ وسلم کے بعد اُمت محمدیہ میں خلافت کے دائمی طور پر جاری رہنے کا ذکر ہے اور دوسرے خصوصی ارشادات جن سے خالصتہً یہ ظاہر ہوتا ہے کہ حضرت مسیح موعود علیہ السلام کے بعد خلافت کا سلسلہ قائم ہوگا۔

۱۔ حضرت مسیح موعود علیہ الصلوٰۃ والسلام اپنی کتاب شہادۃ القرآن صفحہ ۳۴ پر تحریر فرماتے ہیں:-

”بعض صاحب آیت زَعَدَ اللّٰهُ الَّذِیْنَ اٰمَنُوا مِنْكُمْ وَ عَمِلُوا الصّٰلِحٰتِ لَیَسْتَخْلِفَنَّهُمْ فِی الْاَرْضِ کَمَا اَسْتَخْلَفْتُ الَّذِیْنَ مِنْ قَبْلِہُمْ“ کی عمومیت سے انکار کر کے کہتے ہیں کہ ”مِنْكُمْ“ سے صحابہ ہی مراد ہیں اور خلافت راشدہ انہی کے زمانہ تک ختم ہو گئی اور پھر قیامت تک اسلام میں اس خلافت کا نام نہ لیا نہیں ہوگا۔ گویا ایک خواب و خیال کی طرح اس خلافت کا صرف تیس برس ہی دور تھا اور پھر ہمیشہ کے لیے اسلام ایک لازوال نحوست میں پڑ گیا۔“

۲۔ پھر اسی کتاب کے صفحہ ۷۵ پر آپ نے لکھا:-

”اِنَّ اٰیٰتِ لَا اٰیٰتِ اِسْتِخْلَافٍ وَغَیْرَہَا۔ ناقل (کو اگر کوئی شخص ناقل اور غور کی نظر سے دیکھے تو یقین کیونکر کہوں کہ وہ اس بات

کو سمجھ نہ جائے کہ خدا تعالیٰ اس امت کے لیے خلافت دائمی کا صاف وعدہ فرماتا ہے۔ اگر خلافت دائمی نہیں تھی تو شریعت موسیٰ کے خلیفوں سے تشبیہ دینا کیا معنی رکھتا تھا؟

”اور اگر خلافت راشدہ صرف تیس برس تک رہ کر کبھی ہمیشہ کے لیے اس کا دور ختم ہو گیا تھا تو اس سے لازم آتا ہے کہ خدا تعالیٰ کا ہرگز یہ ارادہ نہ تھا کہ اس امت پر ہمیشہ ابواب سعادت مفتوح رکھے۔“

ان ارشادات سے اُن لوگوں کی تردید کی گئی ہے جو یہ سمجھتے ہیں کہ خلافت صرف صحابہ تک ہی محدود تھی اور آئندہ کے لیے خلافت کو بند سمجھتے ہیں۔ آپ نے ان ارشادات سے واضح کر دیا ہے کہ آیت اِستِخْلَاف میں دائمی خلافت کا صاف وعدہ ہے۔

۳۔ خلافت کی علت غائی بھی اس بات کی متقاضی ہے کہ آیت اِستِخْلَاف کی عمومیت کو تسلیم کیا جائے۔ حضرت مسیح موعود علیہ السلام نے اپنی اسی کتاب شہادۃ القرآن میں تحریر فرمایا ہے :-

”چونکہ کسی انسان کے لیے دائمی طور پر بقا نہیں۔ لہذا خدا تعالیٰ نے یہ ارادہ کیا کہ رسولوں کے وجود کو جو تمام دنیا کے وجودوں سے اشرف و اولیٰ ہیں علیٰ طور پر ہمیشہ کے لیے تاقیامت قائم رکھے۔ سو اسی غرض سے خدا تعالیٰ نے خلافت کو تجویز کیا۔ تا دنیا کبھی اور کسی زمانہ میں ہرکات رسالت سے محروم نہ رہے۔ پس جو شخص خلافت کو تیس برس تک ماننا ہے وہ اپنی نادانی سے خلافت کی علت غائی کو نظر انداز کرتا ہے اور نہیں جانتا کہ خدا تعالیٰ کا یہ ارادہ تو ہرگز نہ تھا

کہ رسول کریمؐ کی وفات کے بعد صرف تیس برس تک رسالت کی برکتوں کو خلیفوں کے لباس میں رکھنا ضروری ہے۔ پھر بعد اس کے دنیا تباہ ہو جائے تو ہو جائے کچھ پروا نہیں۔

ان عمومی ارشادات کے بعد جو خلافت کے سلسلہ کو جاری رکھنے کی واضح دلیل ہیں اب خصوصی ارشادات پیش کیے جاتے ہیں، جن سے ایک اور ایک دو کی طرح یہ ثابت ہو گیا ہے کہ حضرت مسیح موعود علیہ السلام کے بعد خلافت کا سلسلہ جاری رہے گا اور یہ خلافت شخصی خلافت ہوگی۔ اور خلافت راشدہ کے طریق اور طرز پر ہوگی۔

حضرت مسیح موعود علیہ الصلوٰۃ والسلام نے اپنی کتاب حماۃ البشریٰ میں آنحضرت صلی اللہ علیہ وسلم کی ایک حدیث کو درج فرمایا اور لکھا ہے کہ

”ثُمَّ يُسَافِرُ الْمَسِيحُ الْمَوْعُودُ أَوْ خَلِيفَةُ مَنْ خَلَفَ إِلَيْهِ إِلَى أَرْضِ دِمَشْقَ“

کہ خود مسیح موعود یا اس کے خلفاء میں سے کوئی خلیفہ ارض دمشق کی طرف سفر کرے گا۔

حضور علیہ السلام نے اپنی کتاب میں یہ تحریر فرما کر دو نہایت ہی واضح گواہیاں خلافت کے مسئلہ پر پیش فرمائی ہیں۔ ایک تو یہ کہ حضرت رسول کریم صلی اللہ علیہ وسلم نے فرمایا کہ مسیح موعود کے جانشین اور خلیفے ہوں گے اور ان میں سے کوئی خلیفہ دمشق کا سفر بھی کرے گا۔ دوسری گواہی آپ کی اپنی ہے کہ گویا آپ نے اس حدیث کو قبول فرمایا اور اس طرح آپ نے اپنے بعد جو کچھ ہونے والا تھا اس کا اظہار اس حدیث کے درج کرنے سے فرمادیا اور اپنی وفات سے پندرہ سال پہلے یہ گواہی دے دی کہ میرے بعد

خلیفے ہوں گے اور ان میں سے کوئی ایک خلیفہ دمشق کا سفر بھی کرے گا۔

۲۔ اپنی وفات سے کچھ عرصہ قبل حضور نے رسالہ ”الْوَحْيِيَّة“ تحریر فرمایا اور اس میں یہ لکھا کہ اللہ تعالیٰ نبیوں کو ایسے وقت میں وفات دیکر جو بظاہر ایک ناکامی کا خوف اپنے ساتھ رکھتا ہے مخالفوں کو ہنسی اور ٹھٹھے اور طنز و تشنیع کا موقع دیدیتا ہے اور جب وہ ہنسی ٹھٹھا کر چکے ہیں تو پھر ایک دوسرے ہاتھ اپنی قدرت کا دکھاتا ہے اور ایسے اسباب پیدا کر دیتا ہے جن کے ذریعہ سے وہ مقاصد جو کسی قدر ناتمام رہ گئے تھے اپنے کمال کو پہنچتے ہیں۔ غرض دو قسم کی قدرت ظاہر کرتا ہے (۱) خود نبیوں کے ہاتھ سے اپنی قدرت کا ہاتھ دکھاتا ہے (۲) دوسرے ایسے وقت میں جب نبی کی وفات کے بعد مشکلات کا سامنا پیدا ہو جاتا ہے اور دشمن ندر میں آ جاتے ہیں اور خیال کرتے ہیں کہ اب کام بگڑ گیا اور یقین کرتے ہیں کہ اب یہ جماعت نابود ہو جائے گی اور جو جہالت کے لوگ بھی ترمذ میں پڑ جاتے ہیں اور ان کی کمریں ٹوٹ جاتی ہیں اور کئی بد قسمت مرتد ہونے کی راہ اختیار کر لیتے ہیں تب خدا تعالیٰ دوسری مرتبہ اپنی زبردست قدرت ظاہر کرتا ہے اور گرتی ہوئی جماعت کو سنبھال لیتا ہے۔ پس اخیر تک صبر کرتا ہے خدا تعالیٰ کے اس معجزہ کو دیکھتا ہے جیسا کہ حضرت ابو بکر صدیقؓ کے وقت میں ہوا، جبکہ آنحضرت صلی اللہ علیہ وسلم کی موت ایک بے وقت موت سمجھی گئی اور بہت سے باویر نشین مرتد ہو گئے اور صحابہؓ بھی مارے غم کے دیوانہ کی طرح ہو گئے تب خدا تعالیٰ نے حضرت ابو بکر صدیقؓ کو کھڑا کر کے دوبارہ اپنی قدرت کا نمونہ دکھایا اور اسلام کو نابود ہوتے ہوئے تمام لیا اور اس وعدہ کو پورا کیا جو فرمایا تھا وَيَسْكُنُونَ لَهُمْ وَيَرْحَمُهُمُ اللَّهُ وَيَرْضَىٰ لَهُمْ وَيَبْدِلْ لَهُمُ قُلُوبَهُمْ خَوْفِهِمْ آمَنًا





لیتے بلکہ اس کو عمومیت کا رنگ دیتے ہیں اور اُس خلافت کو بھی آیت  
استخلاف کا مصداق ہی سمجھتے ہیں جس کے مستحق حضرت ابو بکر صدیقؓ  
ہوئے ہیں پس خلفاء کا وہ سلسلہ بھی آیت استخلاف کا مصداق قرار  
پاتا ہے جس کی ابتداء حضرت ابو بکر رضی اللہ عنہ کے وجود سے ہوئی۔

تیسرا نتیجہ : اس عبارت سے یہ نکلتا ہے کہ انبیاء کے بعد سخت ابتلاؤں  
کا آنا مقدر ہوتا ہے اور ان ابتلاؤں کا خلفاء کے ذریعہ سے زائل کیا  
جانا اللہ تعالیٰ کی سنتِ قدیمہ ہے۔ ہر ایک نبی کی امت سے یہ معاملہ  
پیش آیا۔ اور یہ سنتِ قدیمہ سلسلہ احمدیہ میں بھی ضرور پوری ہوگی جیسا  
کہ حضرت مسیح موعود علیہ السلام نے فرمایا : ”سواب ممکن نہیں کہ خداوند  
تعالیٰ اپنی قدیم سنت کو ترک کر دیوے“ یعنی حضرت مسیح موعود علیہ السلام  
کی وفات پر بھی جماعت کو سخت ابتلاء پیش آوے گا اور خوف کی حالت  
پیدا ہوگی۔ لیکن سنتِ قدیمہ کے مطابق آپ کے خلفاء کے ذریعہ اس  
خوف کو امن سے بدل دیا جائے گا اور ابتلاؤں کو زائل کیا جائے گا۔  
اور یہ واقعہ ہے کہ حضرت مسیح موعود علیہ السلام کی وفات کے بعد جماعت  
پر سخت ابتلاء آئے۔ لیکن اللہ تعالیٰ نے خلیفہ کے ہاتھ سے اُن کو  
دور کیا اور اس طرح اللہ تعالیٰ کی قدیم سنت پوری ہوئی۔

چوتھا نتیجہ : اس عبارت سے یہ نکلتا ہے کہ قدرتِ ثانیہ کے سلسلہ یعنی  
خلافت کے سلسلہ کو دوام بخش جائے گا اور قیامتِ خلفاء سلسلہ  
احمدیہ میں آتے رہیں گے۔ جماعت کا نظام دن بدن مضبوط۔ سے  
مضبوط تر ہوتا چلا جائے گا اور اسے الیہا استحوکام حاصل ہو جائیگا  
کہ خلافت کا سلسلہ قیامت تک جاری رہے گا۔ کیونکہ حضور نے فرمایا۔

”کیونکہ وہ دائمی ہے جس کا سلسلہ قیامت تک منقطع نہیں ہوگا۔“

پانچواں نتیجہ: اس عبارت سے یہ نکلتا ہے کہ دوسری قدرت کا ظہور حضرت مسیح موعودؑ کی وفات کے بعد ہوگا، یعنی آپ کے جاتے کے بعد دوسری قدرت آئے گی، جیسا کہ آپ نے فرمایا: ”اور وہ دوسری قدرت نہیں آسکتی جب تک میں نہ جاؤں۔“

انجمن توحید حضرت مسیح موعود علیہ السلام کی زندگی میں قائم ہو چکی تھی، لیکن یہاں پر قدرتِ ثانیہ کے ظہور کے متعلق آپ فرماتے ہیں کہ وہ نہیں آسکتی جب تک کہ میں نہ جاؤں۔ اور اوپر میں بیان کر آیا ہوں کہ قدرتِ ثانیہ سے مراد خلافت ہے اب اصل کی موجودگی میں خلافت کا سوال پیدا نہیں ہوتا۔ اس لیے حضور نے فرمایا کہ جب تک میں نہ جاؤں دوسری قدرت نہیں آسکتی، یعنی میرے جانے کے بعد خلافت کا سلسلہ قائم ہوگا۔ جیسا کہ آنحضرت صلی اللہ علیہ وسلم کے زمانہ میں ہوا۔ آپ کے جانے کے بعد قدرتِ ثانیہ کا ظہور حضرت ابوبکر صدیقؓ کے وجود میں ہوا۔ یہ سب نتائج جو رسالہ الوصیت کی عبارت سے نکلتے ہیں ثابت کرتے ہیں کہ حضرت مسیح موعود علیہ السلام کے بعد خلافت کا سلسلہ جاری رہے گا اور شخصی خلافت کی صورت میں ہوگا۔

(۴) سبز ایشتمار میں حضرت مسیح موعود علیہ السلام نے ارشاد فرمایا ہے کہ: ”دوسرا طریق انزالِ رحمت کا ارسالِ مرسلین و نبیین و ائمہ و اولیاء و خلفاء ہے تا ان کی اقتداء و ہدایت سے لوگ راہِ راست پر آجائیں اور ان کے نمونہ پر اپنے تئیں بنا کر نجات پاجائیں۔ سو خدا تعالیٰ نے چاہا کہ اس عاجز کی اولاد کے ذریعہ سے یہ دونوں شقیں ظہور میں آجائیں۔“

یہ ارشاد بھی تھا کہ حضرت مسیح موعود علیہ السلام کی جماعت میں خلافت کا سلسلہ جاری رہے گا اور بعض خلفاء حضورؑ کی اولاد میں سے بھی ہوں گے۔  
۴۔ حضرت مسیح موعود علیہ السلام نے وفات سے ڈیڑھ ماہ قبل لاہور میں ایک تقریر فرمائی تھی جس میں خلافت کے متعلق ایک واضح ارشاد ہے۔ حضورؑ فرماتے ہیں:-

”صوفیاء نے لکھا ہے کہ جو شخص کسی شیخ یا رسول اور نبی کے بعد خلیفہ ہونے والا ہوتا ہے تو سب سے پہلے خدا کی طرف سے اُس کے دل میں حق ڈالا جاتا ہے۔ جب کوئی رسول یا مشائخ وفات پا جاتے ہیں تو دنیا پر ایک زلزلہ آ جاتا ہے اور وہ ایک بہت ہی خطرناک وقت ہوتا ہے مگر خدا کسی خلیفہ کے ذریعہ اس کو مٹاتا ہے اور پھر گویا اس امر کا از سر نو اُس خلیفہ کے ذریعہ اصلاح و استحکام ہوتا ہے۔ آنحضرت صلی اللہ علیہ وسلم نے کیوں اپنے بعد خلیفہ مقرر نہ کیا۔ اس میں بھی یہی بھید تھا کہ آپ کو خوب علم تھا کہ اللہ تعالیٰ خود ایک خلیفہ مقرر فرمائے گا، کیونکہ یہ خدا ہی کا کام ہے۔“

پھر فرمایا:

”ایک ایام میں اللہ تعالیٰ نے ہمارا نام بھی شیخ رکھا ہے:  
أَنْتَ الشَّيْخُ الْمَسِيحُ الَّذِي لَا يُضَاعُ وَفَتْهُ“

(الحکمہ ۱۴ اپریل ۱۹۰۵ء)

اس ارشاد سے بھی واضح ہے کہ حضورؑ کے بعد خلفاء ہوں گے۔

۵۔ پھر آپؑ نے اپنے رسالہ پیغام صلحؑ میں تحریر فرمایا:-

”جو لوگ ہماری جماعت سے ابھی باہر ہیں دراصل وہ سب

پراگندہ طبع اور پراگندہ خیال ہیں۔ کسی ایسے لیڈر کے ماتحت وہ لوگ نہیں ہیں جو ان کے نزدیک واجب الطاعت ہے۔  
 ظاہر ہے کہ واجب الطاعت لیڈر دینی جماعت کے لیے نبی کے بعد خلیفہ ہی ہوتا ہے اس کے بغیر وحدت نظام قائم نہیں رہ سکتی۔ اس لیے ضروری ہے کہ سلسلہ خلافت جماعت احمدیہ میں جاری رہے تاکہ یہ جماعت بھی ”پراگندہ طبع“ اور ”پراگندہ خیال“ نہ بن جائے۔

۶۔ اسی طرح حضور علیہ السلام نے اپنے رسالہ پیغام صلح میں ہندوؤں سے معاہدہ کرنے اور ان کے نقض عہد کی صورت میں فرمایا کہ ”وہ لوگ ایک بڑی قوم“ تاوان کی جو تین لاکھ روپیہ سے کم نہیں ہوگی احمدی سلسلہ کے پیش رو کی خدمت میں پیش کریں گے۔ (پیغام صلح)

اس سے بھی ثابت ہے کہ احمدی سلسلہ میں حضرت مسیح موعود علیہ السلام کے نزدیک ہر زمانہ میں ایک پیش رو اور واجب الطاعت امام کا ہونا ضروری ہے ورنہ معاہدہ کی صورت بے معنی ہو جائے گی۔

حضرت مسیح موعود علیہ السلام کے ان ارشادات سے ثابت ہے کہ حضرت مسیح موعود علیہ السلام کے بعد خلافت کا سلسلہ جاری رہے گا اور یہ خلافت خلافت راشدہ کے رنگ میں شخصی خلافت ہوگی اور پارلیمنٹوں یا سوسائٹیوں کے طریق پر کوئی انجمن خلافت کی مستحق نہ پہلے ہوئی نہ آئندہ ہوگی۔

ارشادات حضرت خلیفۃ المسیح الاول رضی اللہ تعالیٰ عنہ

حضرت مولانا حکیم نور الدین رضی اللہ عنہ ۲۷ مئی ۱۹۰۸ء کو منصب خلافت پر سرفراز ہوئے۔ حضرت نے خلیفہ بننے کے بعد سے لیکر اپنی زندگی کے آخری

لمحات تک خلافت کی اہمیت اور خلافت سے وابستگی اور اس کے مقام کے احترام کے متعلق اپنی تقریرِ دل اور خطبات میں متعدد واضح ارشادات فرمائے ہیں۔ حضرت مسیح موعود علیہ السلام کے وصال پر جماعت کے بڑے بڑے علماء دین کی طرف سے آپ کی خدمت میں درخواست پیش کی گئی کہ آپ خلافت کے بار کو سنبھالیں اور محبت لیں۔ ان علماء دین میں خواجہ کمال الدین صاحب مولوی محمد علی صاحب اور ان کے کئی دیگر رفقاء شامل تھے۔ اس درخواست پر حضرت خلیفہ اول رضی اللہ عنہ نے جو ارشاد فرمایا وہ قابلِ غور بھی ہے اور قابلِ عمل بھی۔ آپ نے فرمایا:-

۱۔ ”اگر تم میری بیعت ہی کرنا چاہتے ہو تو سن لو کہ بیعت یک جانے کا نام ہے۔ ایک دفعہ حضرت نے مجھے اشارہ فرمایا کہ وطن کا خیال بھی نہ کرنا۔ سو اس کے بعد میری ساری عزت اور سارا خیال اُنہی سے وابستہ ہو گیا اور میں نے کبھی وطن کا خیال تک نہیں کیا پس بیعت کرنا ایک مشکل امر ہے۔ ایک شخص دوسرے کے لیے اپنی تمام حریت اور بلند پروازیوں کو چھوڑ دیتا ہے۔“

اسی تقریر میں آخر پر حضور نے یہ ارشاد بھی فرمایا:-

”یاد رکھو ساری خوبیاں وحدت میں ہیں، جس کا کوئی رئیس نہیں وہ مر چکی۔“ (اخبارِ بدر، جون ۱۹۰۹ء)

۲۔ منصبِ خلافت پر فائز ہو چکنے کے بعد ایک موقع پر آپ نے فرمایا:-

”ابا میں تمہارا خلیفہ ہوں۔ اگر کوئی کہے کہ الوصیۃ میں حضرت صاحب نے نور الدین کا ذکر نہیں کیا، تو ہم کہتے ہیں ایسا ہی آدمی اور ابو بکرؓ کا ذکر بھی پہلی پیشگوئیوں میں نہیں..... تمام



میں کچھ فائدہ نہیں اٹھا سکتے۔ تم کو کسی نے خلیفہ بنانا ہے اور نہ میری زندگی میں کوئی اور بن سکتا ہے۔ پس جب میں مرجاؤں گا تو پھر وہی کھڑا ہوگا جس کو خدا چاہے گا اور خدا اس کو آپ کھڑا کر دیگا۔  
 ”تم نے میرے ہاتھوں پر اقرار کیے ہیں۔ تم خلافت کا نام نہ لو، مجھے خدا نے خلیفہ بنا دیا ہے اور اب نہ تمہارے کہنے سے معزول ہو سکتا ہوں اور نہ کسی میں طاقت ہے کہ وہ معزول کرے۔ اگر تم زیادہ زور دو گے تو یاد رکھو میرے پاس ایسے خالد بن ولید ہیں جو تمہیں ’مرتدوں کی طرح سزا دیں گے‘“

(بدار ۴ جولائی ۱۹۱۲ء۔ تقریر احمدیہ بلڈنگ ۲۶ جون ۱۹۱۲ء)

۵۔ پھر حضرت خلیفہ اول رضی اللہ عنہ نے ایک موقع پر فرمایا :-  
 ”میں خدا کی قسم کھا کر کہتا ہوں کہ مجھے بھی خدا نے خلیفہ بنایا ہے جس طرح پر آدم اور ابوبکرؓ و عمرؓ کو خدا تعالیٰ نے خلیفہ بنایا۔“  
 (بدار ۴ جولائی ۱۹۱۲ء)

۶۔ پھر حضرت خلیفہ اول رضی اللہ عنہ کا ارشاد ہے :-  
 ”مجھے اگر خلیفہ بنایا ہے تو خدا نے بنایا ہے اور اپنے مصالح سے بنایا ہے۔ خدا کے بنائے ہوئے خلیفہ کو کوئی طاقت معزول نہیں کر سکتی..... خدا تعالیٰ نے مجھے معزول کرنا ہوگا تو وہ مجھے موت دے دیگا۔ تم اس معاملہ کو خدا کے حوالہ کرو۔ تم معزول کی طاقت نہیں رکھتے..... جھوٹا ہے وہ شخص جو کہتا ہے کہ ہم نے خلیفہ بنایا۔“  
 (الحکم ۲۱ جنوری ۱۹۱۲ء)

۷۔ پھر ایک اور آپ کا ارشاد قابل ذکر ہے :-



”اگر کوئی کہے کہ انجمن نے خلیفہ بنایا ہے تو وہ جھوٹا ہے۔ اس قسم کے خیالات ہلاکت کی حد تک پہنچاتے ہیں۔ تم ان سے بچو۔ پھر سن لو کہ مجھے نہ کسی انسان نے، نہ کسی انجمن نے خلیفہ بنایا ہے اور نہ ہی کسی انجمن کو اس قابل سمجھتا ہوں کہ وہ خلیفہ بناوے۔ پس مجھ کو نہ کسی انجمن نے بنایا ہے اور نہ میں اس کے بنانے کی قدر کرتا ہوں۔ اور اس کے چھوڑ دینے پر تھوکتا بھی نہیں۔ اور نہ اب کسی میں طاقت ہے کہ وہ اس خلافت کی رد کو مجھ سے چھین لے۔“

(بدر ۴ جولائی ۱۹۱۲ء)

۸۔ بیعت خلافت اور خلافت سے وابستگی کی اہمیت حضرت خلیفہ اول کے ایک اور ارشاد سے بھی واضح ہوتی ہے۔ لکھا ہے:-

”ایک صاحب نے حضرت خلیفۃ المسیحؑ کی خدمت میں لکھا کہ کیا آپ کی بیعت لازم اور فرض ہے؟ فرمایا کہ جو حکم اصل بیعت کا ہے وہی فرع کا ہے۔ کیونکہ صحابہ کرامؓ نے آنحضرت صلی اللہ علیہ وسلم کو دفن کرنے سے پہلے اس بات کو مقدم سمجھا اور کیا کہ خلیفہ کے ہاتھ پر بیعت کریں۔“

(بدر ۳ مارچ ۱۹۱۲ء صفحہ ۹)

اس ارشاد سے واضح ہے کہ نبی کے بعد ہر خلیفہ کی بیعت ضروری ہے اور سابقہ ارشادات نے اس بات کو واضح کر دیا ہے کہ خدا تعالیٰ جسے چاہتا ہے، خلیفہ بناتا ہے۔ حضرت مسیح موعود علیہ السلام کے بعد بھی اللہ تعالیٰ جسے چاہے گا۔ اور ان خلفاء کی فرمانبرداری اور اطاعت ویسی ہی ضروری ہے جیسے کہ خلفاء راشدین کی ضروری تھی۔ آپ اپنے آپ کو خلیفہ برحق خیال کرتے تھے اور ویسے ہی خلیفہ میں جیسا کہ حضرت ابوبکرؓ اور حضرت عمرؓ اور

دیگر خلفاء تھے۔ علاوہ ازیں حضرت خلیفہ اولؓ کے مندرجہ ذیل ارشادات بھی اس امر کی وضاحت کر رہے ہیں۔ ایک موقع پر حضرت نے فرمایا :-

۹۔ ”ایک نکتہ قابل یاد دہانی دیتا ہوں کہ جس کے اظہار سے میں باوجود

کوشش کے مرگ نہیں سکتا۔ وہ یہ کہ میں نے حضرت خواجہ سلیمان

رحمۃ اللہ علیہ کو دیکھا۔ اُن کو قرآن شریف سے بڑا تعلق تھا۔ ان کے

ساتھ مجھے بہت محبت ہے۔ ۷۸ برس تک انہوں نے خلافت کی۔

۲۲ برس کی عمر میں وہ خلیفہ ہوئے۔ یہ بات یاد رکھو، میں نے کسی

خاص مصلحت اور خالص بھلائی کے لیے کسی ہے“

(بدر ۲۷ جولائی ۱۹۱۰ء)

۱۰۔ ۱۹۱۱ء میں جب آپ بیمار ہوئے تو آپ نے ایک وصیت لکھی اور اپنے

ایک شاگرد کے سپرد کر دی۔ اس میں آپ نے لکھا :-

خلیفہ - محمود

صحت ہونے پر آپ نے اس وصیت کو جو بند تھی پھاڑ دیا۔

۱۱۔ ۴ مارچ ۱۹۱۲ء کو حضرت خلیفہ اولؓ کو بعد نماز عصر یکایک ضعف

محسوس ہونے لگا۔ آپ نے قلم دوات لانے کا حکم دیا اور لیٹے لیٹے کاغذ

ہاتھ میں لیا اور حسب ذیل وصیت اپنے جانشین کے بارہ میں لکھی :-

”میرا جانشین متقی ہو، ہر دلعزیز۔ عالم باعمل۔ حضرت صاحب

کے پُرانے اور نئے احباب سے سلوک چشم پوشی، درگزر کو

کام لاوے۔ میں سب کا خیر خواہ تھا۔ وہ بھی خیر خواہ رہے۔

قرآن و حدیث کا درس جاری رہے۔ والسلام“

(الحکم - ۷ مارچ ۱۹۱۲ء ص ۵)

یہ وصیت حضرت خلیفۃ المسیح اولؑ نے اپنی مرض الموت میں مولوی محمد صاحب سے تین بار حاضرین مجلس کے سامنے پڑھوائی اور اس کی تصدیق کروائی۔

اپنے جانشین کے بارہ میں حضرت خلیفۃ المسیح الاولؑ نے جو ارشادات فرمائے ہیں ان سے بھی الم نشرح ہے کہ آپ شخصی خلافت کے قائل تھے اور اسی کو آپ خلافت راشدہ کے طریق پر درست سمجھتے تھے۔ اور اپنے بعد بھی اسی طریق کو جاری رکھنے کی آپ نے وصیت فرمائی۔

## غیر مبایعین کے بیانات تاقیام خلافتِ ثانیہ

(۱)

حضرت مولوی سید سرور شاہ صاحب رضی اللہ عنہ کا بیان ہے کہ :  
۲۶ مئی ۱۹۰۸ء کو حضرت مسیح موعود علیہ السلام کی وفات کے موقع پر خواجہ کمال الدین صاحب، مرزا یعقوب بیگ صاحب اور ڈاکٹر سید محمد حسین شاہ صاحب لاہور سے قادیان آئے تو اس موقع پر خواجہ کمال الدین صاحب نے کھڑے ہو کر نہایت پُر سوز تقریر کی جس کا خلاصہ یہ تھا کہ :-

”خدا کی طرف سے ایک انسان منادی بن کر آیا جس نے لوگوں کو خدا کے نام پر بلایا، ہم نے اس کی آواز پر لبیک کہی اور اس کے گرد جمع ہو گئے۔ مگر اب وہ ہم کو چھوڑ کر اپنے خدا کے پاس چلا گیا ہے۔ سوال یہ ہے کہ اب ہمیں کیا کرنا چاہیئے؟“

اس پر شیخ رحمت اللہ صاحب نے کھڑے ہو کر ٹھیکہ پنجابی زبان میں جو کچھ

فرمایا، اُس کا خلاصہ اردو میں یہ تھا:-

”میں نے قادیان آتے ہوئے رستہ میں بار بار یہی کہا ہے اور اب بھی دہراتا ہوں کہ اِس بُڈھے (یعنی حضرت مولوی حکیم نور الدین صاحبؒ) کو آگے کرو، اس کے سوا یہ جماعت قائم نہ رہ سکے گی۔“  
شیخ صاحب کے اِس بیان پر خاموش رہ کر تمام عمائدین نے ہر تصدیقِ مثبت کی اور مرسلیم خم کیا۔ کسی نے انکار کیا نہ اعتراض۔“

(۲)

حضرت مولانا نور الدین رضی اللہ عنہ کی خدمت میں ایک درخواست پیش کی گئی جس پر بہت سے احباب نے دستخط کیے اُن میں سے شیخ رحمت اللہ صاحب ڈاکٹر سید محمد حسین شاہ صاحب، مولوی محمد علی صاحب، خواجہ کمال الدین صاحب، ڈاکٹر مرزا یعقوب بیگ صاحب کے دستخط بھی ثبت تھے۔ اِس درخواست میں یہ لکھا تھا:-

”اَمَّا بَعْدُ مطابق فرمان حضرت سیح موعود علیہ السلام مندرجہ رسالہ الْوَصِيَّةِ ہم احمدیان جن کے دستخط ذیل میں ثبت ہیں اس امر پر صدق دل سے مطمئن ہیں کہ اوّل المہاجرین حضرت حاجی مولوی حکیم نور الدین صاحب جو ہم سب میں سے اعلیٰ اور اَتْقى ہیں اور حضرت امام کے سب سے زیادہ مخلص اور قدیمی دوست ہیں اور جن کے وجود کو حضرت امام علیہ السلام اَسْوَدَ حُسْنٍ قرار فرما چکے ہیں جیسا کہ آپ کے شعر

چہ خوش بُودے اگر ہر یک ز اُمّت نور دیں بُودے  
ہمیں بُودے اگر ہر دل پُر از نور یقیں بُودے

سے ظاہر ہے کہ ہاتھ پر اُحمد کے نام پر تمام احمدی جماعت  
موجودہ، اور آئندہ نئے تمیز بیعت کریں۔ اور حضرت مولوی صاحب  
موصوف کا فرمان ہمارے واسطے آئندہ ایسا ہی ہو جیسا کہ حضرت  
مسیح موعود علیہ السلام کا تھا۔

(دبدر ۲ جون ۱۹۰۸ء)

(۳۷)

جب حضور علیہ السلام کی تدفین ہو چکی اور حضرت خلیفہ اول رضی اللہ عنہ تمام  
جماعت حاضرین نے خلیفہ قبول کر کے آپ کی بیعت کا شرف حاصل کر لیا تو خواجہ  
کمال الدین صاحب سیکرٹری صدر انجمن احمدیہ نے انجمن کے سارے میمبروں کی  
طرف سے تمام جماعت کی اطلاع کے لیے حسب ذیل بیان جاری کیا۔  
”حضور علیہ السلام کا جنازہ قادیان میں پڑھا جانے سے پہلے آپ کے  
وَصَّایَا مندرجہ رسالہ التَّوَصِّیَّاتِ کے مطابق حسب مشورہ معتمدین  
صدر انجمن احمدیہ موجودہ قادیان و اقربا و حضرت مسیح موعود علیہ  
السلام بہ اجازت حضرت اُمِّ الْمُؤْمِنِیْنَ کل قوم نے جو قادیان  
میں موجود تھے جس کی تعداد اس وقت بارہ سو تھی والا مناقب  
حضرت حاجی اَلْحَرَمِیْنَ الشَّرِیفِیْنَ جناب حکیم نور الدین سلمہ کو آپ کا نشان  
اور خلیفہ قبول کیا۔ اور آپ کے ہاتھ پر بیعت کی معتمدین میں سے  
ذیل کے احباب موجود تھے:-

مولانا حضرت سید مولوی محمد احسن صاحب۔ صاحبزادہ مرزا  
بشیر الدین محمود احمد صاحب۔ جناب نواب محمد علی خاں صاحب۔  
شیخ رحمت اللہ صاحب۔ مولوی محمد علی صاحب۔ ڈاکٹر مرزا

یعقوب بیگ صاحب، ڈاکٹر سید محمد حسین شاہ صاحب - خلیفہ

رشید الدین صاحب اور خاکسار خواجہ کمال الدین

اس اطلاعی بیان میں خواجہ صاحب نے آگے چل کر فرمایا :-

..... کل ضرین نے جن کی تعداد اُد پر دی گئی ہے بالاتفاق

خَلِيفَةُ الْمَسِيح قبول کیا۔ یہ خط بطور اطلاع کل سلسلہ کے

ممبران کو لکھا جاتا ہے۔ کہ وہ اس خط کے پڑھنے کے بعد فی الفور

حضرت حکیم الامت خلیفۃ المسیح والمہدیؑ کی خدمت بابرکت میں

خود یا بذریعہ تحریر بیعت کریں۔

(الحکمہ ۲۸ مئی ویدر ۲۲ جون ۱۹۰۸ء)

(۴)

۱۹۱۳ء کے آخر میں مولوی محمد علی صاحب، مولوی صدر الدین صاحب سید

محمد حسین شاہ صاحب وغیرہ کے دستخطوں سے حسب ذیل اعلان کھٹے لفظوں

میں شائع ہوا :-

”ساری قوم کے آپ (حضرت خلیفۃ المسیح الاولؑ) مطاع ہیں

اور سب ممبران مجلس معتمدین آپ کی بیعت میں داخل اور آپ

کے فرمانبردار ہیں۔“

(اخبار پیغام صلح ۲۴ دسمبر ۱۹۱۳ء)

(۵)

پھر یہ بھی ان معتمدین کی طرف سے لکھا گیا :-

”حضرت مولانا نور الدین صاحب کی بیعت اوصیت کے خلاف ہرگز

نہ تھی، بلکہ اس کے عین مطابق اور جائز تھی۔“ (پیغام صلح ۱۹ اپریل ۱۹۱۳ء)

(۶)

حضرت مسیح موعود علیہ الصلوٰۃ والسلام کی وفات کے چند روز بعد ۲ جون ۱۹۰۸ء کو مولوی محمد علی صاحب نے لاہور میں جماعت کے سامنے ایک تقریر میں کہا :-

”جب ان لوگوں کی معتبر اور مسلمہ کتب میں حضرت ابو بکر صدیق کو آنحضرت صلی اللہ علیہ وسلم کا قائم مقام قرار دیا گیا اور صاف اقرار موجود ہے کہ میلہ کا حضرت ابو بکر صدیق رضی اللہ عنہ کے سامنے قتل کیا جانا گویا خود آنحضرت صلی اللہ علیہ وسلم کے روبرو قتل کیا جانا ہے۔ اور حضرت عمر رضی اللہ عنہ کا قیصر و کمری کے خزان کا مالک ہونا گویا خود آنحضرت صلی اللہ علیہ وسلم کا فتح کرنا اور مالک ہونا ہے۔ تو پھر کیا وجہ ہے کہ حضرت مسیح موعود علیہ السلام کی بعض پیشگوئیوں کے متعلق انتظار نہیں کیا جاتا کہ آپ کے جانشین اور مخلص خادموں کے ہاتھوں سے یا آپ کی اولاد کے ہاتھوں سے خدا تعالیٰ ان کو پورا کر دے؟“

(الحکمہ جلد ۱۲ نمبر ۲۷ پرچہ ۱۸ جولائی ۱۹۰۸ء)

(۷)

خواجہ کمال الدین صاحب نے دسمبر ۱۹۱۴ء میں لاہور میں اندرونی اختلافات سلسلہ احمدیہ کے اسباب پر تقریر کرتے ہوئے کہا :-

”جب میں نے بیعت ارشاد کی اور یہ بھی کہا کہ میں آپ کا حکم بھی مانوں گا اور آنے والے خلیفوں کا حکم بھی مانوں گا۔“

”اندرونی اختلافات سلسلہ احمدیہ

کے اسباب“ ص ۷

ان تمام بیانات سے جو غیر مبایعین نے حضرت مسیح موعود علیہ الصلوٰۃ والسلام کی وفات سے بیکرا قیام خلافتِ ثانیہ مختلف اوقات میں دیئے واضح طور پر ثابت ہوتا ہے کہ ان کے نزدیک جماعت کا استو کام بغیر شخصی خلافت کے ممکن نہ تھا و حضرت مسیح موعود علیہ السلام کے رسالہ الوصیۃ کے مندرجات سے یہی سمجھتے تھے کہ حضور کی وفات کے بعد خلیفہ کا ہونا ضروری ہے۔ حضرت خلیفہ اولؑ کا انتخاب الوصیۃ کے عین مطابق تھا۔ آپ واجب الاطاعت امام تھے اور آپ کا فرمان مسیح موعودؑ کا فرمان تھا۔ بلکہ حضرت خلیفہ اولؑ کے بعد بھی خلفاء علی آمد کے قائل تھے اور سمجھتے تھے کہ بہت سی پیشگوئیاں حضور کے دوسرے خلفاء کے ہاتھوں پر پوری ہوں گی۔ ان عمائدین نے ساری جماعت کو بیعت کی بھی تاکید کی اور کہا کہ نئے اور پرانے سب ممبر بیعت کریں۔





# نبوت و خلافت کے متعلق

اہل پیغام کا موقف — ۱۳ مارچ ۱۹۱۴ء کے بعد

(تقریر سوم، از محترم میر محمود احمد صفا فاضل)

(۱)

اہل پیغام نے ۱۳ مارچ ۱۹۱۴ء کو حضرت خلیفۃ المسیح الاولؒ کی وفات کے بعد جماعت احمدیہ کے عقائد اور مسلک میں تبدیلی کرنا چاہی اور کوشش کی کہ جماعت احمدیہ میں خلافت کا سلسلہ جاری نہ رہے اور ایک واجب الاطاعت خلیفہ کے انتخاب کے راستہ میں روک ڈالنے کے لیے ایک خیال یہ پیش کیا کہ اگر کوئی امیر یا خلیفہ منتخب ہو بھی تو پُرانے احمدیوں کے لیے اس کی بیعت لازمی نہ قرار دی جائے، صرف جماعت میں داخل ہونے والے نئے احمدی اس کے ہاتھ پر بیعت کر کے سلسلہ احمدیہ میں داخل ہوں چنانچہ ۱۳ مارچ ۱۹۱۴ء کے پیغام صلح میں مولوی محمد علی صاحب کا ایک مضمون بہ عنوان ”ایک نہایت ضروری اعلان“ شائع ہوا اس میں مولوی صاحب نے لکھا:-

”دوسری بات جس طرف میں اپنے اصحاب کو توجہ دلانا چاہتا ہوں، وہ

یہ ہے کہ حضرت مسیح موعود علیہ السلام کا کوئی حکم وصیت میں یا کسی

دوسری جگہ ہرگز ہرگز ایسا نہیں پایا جاتا جس کی رو سے اُن لوگوں کو جو

حضرت مسیح موعود علیہ السلام کے ہاتھ پر سلسلہ میں داخل ہو چکے ہیں،

دوبارہ کسی شخص کی بیعت کی ضرورت ہو۔“

مولوی صاحب کا یہ دعویٰ خود اُن کے سابقہ مسلک کے بالکل خلاف تھا اور

حضرت مسیح موعود علیہ السلام کی وفات کے بعد تمام جماعت احمدیہ نے بالاتفاق حضرت مسیح موعود علیہ السلام کے ارشادات مندرجہ الوصیت کی روشنی میں حضرت خلیفۃ المسیح الاولؒ کی بیعت ضروری سمجھی تھی۔ اس لیے مولوی محمد علی صاحب نے جماعت کے اس اجماع کی تاویل کرتے ہوئے لکھا:-

”میں یقین رکھتا ہوں کہ اللہ تعالیٰ نے یہ پاک وجود مولوی نور الدین کا جو خلیفۃ المسیح کہلایا اور جو ایک ہی خلیفۃ المسیح کا اپنے اصلی معنوں میں کہلانے کا مستحق ہے، حضرت مسیح کی جگہ ہماری روحانی تکمیل کے لیے دیا تھا یہ وہ پاک اور بے نفس اور متوکل وجود ہے جس کی نظر آج دنیا میں نہیں ملتی۔ اس روحانی عظمت اس علم و فضل کا کوئی اور وجود ہماری جماعت میں نہیں ہے۔ اللہ تعالیٰ چاہے تو ہزاروں ایسے پیدا کر دے مگر میں موجودہ واقعات کا ذکر کرتا ہوں، اس کا تو صرف علم و فضل ہی ایسا ہے کہ اس کے سامنے سب کی گردنیں جھکی ہیں، خواہ ہم نے اس کی بیعت بھی نہ کی ہوئی، مگر انہی منشاء نے سلسلے کی مزید تقویت کے لیے سب کے دلوں میں حضرت مسیح موعودؑ کی وفات پر یہ ڈال دیا کہ اس پاک اور بے نفس وجود سے جو نور الدین کی شکل میں تم میں موجود ہے روحانی تعلق پیدا کرو، اس لیے اس کا انتخاب چالیس نے نہیں کیا بلکہ کل قوم کی گردنیں الٰہی ارادہ سے اس کے آگے جھک گئیں اور قریب ڈیڑھ ہزار کے آدمیوں نے ایک ہی وقت میں بیعت کی اور ایک بھی متنفس باہر نہ رہا کیا مرد اور کیا عورتیں۔“

ظاہر ہے کہ یہ تاویل اہل پیغام کے موقف کی تائید کی بجائے تردید کا سامان مہیا کرتی تھی اور اس سے ظاہر ہوتا تھا کہ جماعت احمدیہ میں حضرت مسیح موعود علیہ السلام

کی وفات پر پہلا کلی اجتماع اس بات پر ہوا تھا کہ کسی ایک فرد کو واجب الاطاعت خلیفہ تسلیم کیا جائے اور یہ بات عین خدائی تقدیر کے مطابق تھی، اس لیے قریباً ایک ماہ بعد اہل پیغام نے ایک نئی تاویل تراشی اور ۲۲ اپریل ۱۹۱۴ء کے پیغام صلح میں ایک طویل مضمون بہ عنوان ”کھلی چھٹی بنام مولوی شبیر علی صاحب“ میں لکھا :-

”خدا کے لیے کو رائے تقلید سے بچو اگر ہم کہیں کہ حضرت مولانا مولوی نور الدین صاحب نے الوصیت پر عمل نہیں کیا یا قوم سے چوک اور غلطی ہو گئی ہے تو اس سے ان کے تقدس میں فرق نہیں آ سکتا۔ انسانوں سے ایسی غلطیاں ہوتی چلی آئی ہیں۔ اس غلطی کا ارتکاب قوم نے یا جناب مولانا صاحب نے جان بوجھ کر عدا نہیں کیا۔“ (پیغام صلح ۲۲ اپریل ۱۹۱۴ء)

ان دونوں تاویلات کو پڑھنے سے ظاہر ہے کہ جب انسان ایک صداقت کو چھوٹا ہے تو اس کا پاؤں کہاں سے کہاں پھسلتا ہے۔ ۵ مارچ کو تو کہا گیا کہ حضرت خلیفہ اولؑ کی بیعت الٰہی فشاء کے مطابق تھی اور الٰہی تقدیر نے سب جماعت کی گردنیں آپ کے سامنے جھکا دیں اور حضرت خلیفہ اولؑ کا وجود حضرت مسیح موعود علیہ السلام کا ہی وجود ہے۔ مگر ۲۲ اپریل کو اپنے تبدیل شدہ عقائد کی تائید کے لیے یہ کہنے سے گریز نہ کیا گیا کہ حضرت مسیح موعود علیہ السلام کی وفات کے بعد آپ کے جسد اطہر کی موجودگی میں جماعت کے ہر مرد و عورت نے اتفاق صدر انجمن احمدیہ جو اجماع کیا وہ حضرت مسیح موعود علیہ السلام کی وصیت کے خلاف تھا اور حضرت مسیح موعود علیہ السلام کے فرمان کی اس خلاف ورزی میں حضرت خلیفہ اولؑ بھی برابر کے شریک تھے۔

(۲)

جماعت احمدیہ میں خلافت کے متعلق دوسرا موقف اہل پیغام نے حضرت خلیفہ اولؑ کی وفات پر یہ اختیار کیا کہ اگر کوئی خلیفہ یا امیر منتخب کیا بھی جائے تو صدر انجمن احمدیہ اس کے ماتحت نہ ہوگی بلکہ انجمن اپنے فیصلوں میں آزاد اور خود مختار ہے، اس کے فیصلے قطعی ہیں۔ اس کا اجتہاد ناطق ہے اس کو حکم دینے یا اس کے فیصلوں کو رد کرنے کا کسی کو اختیار نہ ہوگا۔ چنانچہ پیغام صلح ۲۲ مارچ ۱۹۱۴ء میں حضرت خلیفۃ المسیح الثانی رضی اللہ عنہ سے اپنے اختلاف کا ذکر کرتے ہوئے اہل پیغام نے لکھا :-

”صدر انجمن احمدیہ کے متعلق وہ (یعنی حضرت خلیفۃ المسیح الثانیؑ) ناقل

مطلق اختیار اپنے ہاتھ میں رکھنا چاہتے ہیں جس سے ہم کو اختلاف ہے کیونکہ حضرت مسیح موعودؑ نے انجمن کو خدا کے مقرر کردہ خلیفہ کی جانشین قرار دیا اس کے فیصلوں کو اس وقت تک ناقابل تیسخ قرار دیا ہے جب تک کوئی مامور اس کے خلاف اللہ تعالیٰ سے الہام نہ پائے۔“

اہل پیغام نے ان دنوں میں ایک طرف تو انجمن کو قطعی طور پر خود مختار اور آزاد قرار دیا اور اس کے فیصلوں کو یقینی اور اس کے اجتہاد کو ناطق اور ناقابل تیسخ قرار دیا، مگر دوسری طرف ایک عجیب تضاد کا نمونہ پیش کیا اور اسی انجمن کے فیصلوں کو اپنے مفاد اور منشاء کے مطابق نہ پا کر اس کی تضحیک کی اور اس سے رد گردانی اختیار کی۔ چونکہ انجمن کے ممبران نے.....

..... اہل پیغام کے منشاء کے خلاف فیصلہ کیا اس لیے وہی آزاد اور خود مختار اور خدا کے مقرر کردہ خلیفہ کی جانشین انجمن ان کی نظر میں مطعون ہو گئی۔ چنانچہ حضرت خلیفۃ المسیح الاولؑ کی وفات کے بعد صدر انجمن احمدیہ

کے پہلے اجلاس کی رپورٹ اخبار پیغام صلح ۱۲ اپریل ۱۹۱۴ء میں یوں شائع ہوئی :-

”آج مورخہ ۱۰ اپریل کو صدر انجمن احمدیہ کا اجلاس تھا، جس میں مفصلہ ذیل ممبران حاضر تھے : جناب صاحب جزادہ صاحب مرزا محمود احمد صاحب، میاں بشیر احمد صاحب، نواب محمد علی خاں صاحب، ڈاکٹر میر محمد اسماعیل صاحب، ڈاکٹر خلیفہ رشید الدین صاحب، حضرت مولوی محمد احسن صاحب، مولوی بشیر علی صاحب، مجدد الدین حضرت مولوی محمد علی صاحب شیخ رحمت اللہ صاحب، سید محمد حسین شاہ صاحب، ڈاکٹر مرزا یعقوب بیگ صاحب، مولوی صدر الدین صاحب علاوہ ازیں جناب میر حامد شاہ صاحب اور مولوی غلام حسن صاحب کی تحریری آراء پیش ہوئیں۔ یہ پہلا جلسہ تھا جو کہ حضرت خلیفۃ المسیحؑ کی وفات کے بعد ہوا.....

غرض اجلاس میں پانچ غیر مرید اور باقی سات مرید اور اہل بیت کے قریبی رشتہ دار حاضر تھے رگو یا اس امر کو تسلیم کیا گیا ہے کہ صدر انجمن احمدیہ کے حاضر ممبران کی اکثریت نے خلافتِ ثانیہ کی بیعت کر لی تھی۔ (ناقل) اس لیے جو کچھ چاہا گیا گیا۔ یہاں تک کہ جب وہ امور جو ایجنڈا میں موجود تھے نکلے نہ طور پر پاس ہونے لگے تو بعض ممبران نے اعتراض کیا اور کہا کہ ہمارے رائے اس کے خلاف ہے لکھ لیا جاوے لیکن نکلنے سے بھی انکار کیا گیا۔ ان واقعات سے صاف ظاہر ہے کہ خدا کے مقرر کردہ خلیفہ مسیح موعودؑ کی جانشین صدر انجمن احمدیہ کا عنقریب کیا حال ہونے والا ہے۔“

پھر لکھا ہے:-

”حضرت خلیفۃ المسیح نے مولوی شیر علی صاحب کو ولایت جانے کا حکم دیا تھا اور آخری ایام میں آپ کو بار بار حضرت خواجہ صاحب کی امداد کے لیے ولایت جانے کی تاکید فرمائی تھی، لیکن افسوس اور نہایت افسوس کا مقام ہے کہ آپ کا حکم بھی آپ کے ساتھ ہی قبر میں دفن کر دیا گیا..... نہایت رنج و قلق کے ساتھ باوجود سات آدمیوں کے اختلاف رائے کے انجن کے ممبران نے جن میں زیادہ تر حصہ صاحبزادہ صاحب کے رشتہ داروں کا تھا اور جو پریذیڈنٹ کے ووٹ ملا کر آٹھ بیٹھتے تھے اس قضیہ نامرضیہ کا فیصلہ کر دیا اور مولوی شیر علی صاحب اس کا رخیسے محروم رہ گئے اور حضرت خلیفۃ المسیح برحق کے ارشاد کی اس طرح سے نافرمانی اور تذلیل کی گئی

إِنَّا لِلّٰہِ وَإِنَّا اِلَیْہِ رَاجِعُونَ۔

ذیل کے ممبران نے جب حضرت خلیفۃ المسیح کے حکم کی اس طرح تذلیل ہوتی دیکھی تو ان سے برداشت نہ ہو سکا اور اس خیال سے کہ اس پاک وجود کی نافرمانی کی ذمہ داری ان پر عائد نہ ہو وہاں سے اٹھ کر چلے گئے:-

(۱) مجدد الدین حضرت مولانا محمد علی صاحب (۲) جناب شیخ رحمت اللہ صاحب (۳) جناب مرزا یعقوب بیگ صاحب (۴) جناب ڈاکٹر سید محمد حسین صاحب“

”پیغام صلح“ ۱۲ اپریل ۱۹۱۲ء

”پیغام صلح“ کے مندرجہ بالا حوالہ جات سے ان کے موقف کا عجیب و غریب

تضاد عیاں ہے۔ ایک طرف تو وہ صدر انجمن احمدیہ کو خلافت کی بیعت اور نگرانی سے بالا قرار دیتے ہوئے اس کے فیصلے اور اجتہاد کو قطعی اور مطلق قرار دیتے ہیں اور ساتھ ہی انجمن کے فیصلوں کو اپنے منشاء کے خلاف پا کر اس کو مطعون کرتے اور اس کے اجلاس سے واک آؤٹ کرتے ہیں۔

(۳)

انسان جب ایک صداقت کا انکار کرتا ہے تو اس کے نتیجہ میں اس کو بہت سی صداقتوں کا خون کرنا پڑتا ہے۔ اہل پیغام پر یہی گزری حضرت خلیفہ اولؑ کی وفات کے بعد انھوں نے جماعت احمدیہ میں خلافت حقہ اسلامیہ کا انکار کیا۔ جب مہالین خلافت کی طرف سے اُن کو کہا گیا کہ آنحضرت صلی اللہ علیہ وسلم نے آنے والے مسیح موعود کو نبی کے لفظ سے یاد فرمایا ہے اور حضرت مسیح موعود علیہ السلام کی وحی میں آپ کو صریح طور پر نبی کا لقب دیا گیا ہے اور خلافت نبوت کی فرع ہے اور بقول حضرت خلیفۃ المسیح الاولؑ جو حکم اصل کا ہے وہی فرع کا ہے اس لیے آپ لوگ خلافت اور اس کی بیعت کے لزوم سے کس طرح انکار کر سکتے ہیں؟ اس پر اہل پیغام نے خلافت کے انکار کے جوش میں حضرت مسیح موعود علیہ السلام کی نبوت سے انکار کرنا شروع کر دیا۔ شروع ایام میں کھلے طور پر تو اس انکار کی جرأت نہ کر سکے بلکہ اپنی بعض تحریرات میں حضور کو نبی کے لقب سے یاد کرتے رہے، مثلاً ۲۲ مارچ ۱۹۱۴ء کے پیغام صلح میں ایک ادارہ کا عنوان جلی قلم سے یہ لکھا ہے :-

”ہم ایک نبی کے سلسلہ کے ممبر ہیں“

پھر ۱۳ اپریل ۱۹۱۴ء کے پیغام صلح میں مولوی شیر علی صاحب کو مخاطب کر کے لکھا ہے کہ :-

”پھر خدا کے مرسل اور مامور کے کلام صریح کے بالمقابل یہ  
عامیاناہ بات منہ سے اب آپ نکالتے ہیں“

مگر آہستہ آہستہ ظلی اور بروزی اصطلاحات کی غلط آڑ لیکر اہل پیغام نے  
حضرت مسیح موعود علیہ السلام کی نبوت سے انکار کرنا شروع کر دیا۔ اور ۱۲ اپریل  
کے پیغام صلح میں اس انکار کی بنیاد اس طرح رکھی:-

”الفضل لکھتا ہے کہ کرزن گزٹ نے لکھا ہے کہ مرزا غلام احمد صاحب  
نبی نہیں تھے پس اس کی گدی اس کے لڑکے کو ملنی چاہیے۔ یہ اس کی  
غلطی ہے حضرت مرزا صاحب نبی تھے اور ان کی جانشینی کا مسئلہ اسی  
طرح حل ہونا چاہیے، جس طرح دوسرے انبیاء کی جانشینی کا مسئلہ  
ہوتا رہا۔

ہم اس مضمون پر مفصل لکھنا چاہتے تھے مگر چونکہ مضمون بہت لمبا  
ہوا جاتا ہے اس لیے مختصر سا نوٹ اس پر لکھ دیتے ہیں۔ تعجب ہے  
کہ الفضل نے اپنے پہلے پرچہ میں تو حضرت مرزا صاحب کو غلطی نبی تسلیم  
کیا تھا اب پھر حضرت صاحب کو دوسرے انبیاء کی طرح نبی لکھ دیا  
کیا انبیاء سارے کے سارے ایسے ہی نبی تھے جیسے کہ مرزا صاحب  
یا سب کے سب نبی غلطی نبی تھے؟

ظلی اور بروزی تو صوفیاء کے سلسلہ کی اصطلاح ہے نہ انبیاء کے  
سلسلہ کی۔ کوئی نبی دنیا میں آیا جس نے اپنے آپ کو ظلی اور بروزی  
نبی کہا یا اپنی نبوت کی ایسی تشریحات اور توضیحات لکھیں اور شقیں  
لگا لگا کر اپنی نبوتیں بتلائیں؟ کیا کسی نبی نے یہ بھی شقیں لگائی ہیں؟  
اور نبوت کی ایسی تقسیمیں جیسی کہ مستقل نبی، غیر مستقل نبی، جزدی نبی،



طیفی نبی، شرعی نبی، غیر شرعی نبی، نبوت ناقصہ اور نبوت کاملہ وغیرہ غیر الفاظ سے کہیں اور کسی نبی کی نبوت میں کوئی تفریق بتلائی؟  
 ظلی اور بروزی وغیرہ تو صرف صوفیاء کی اصطلاحیں ہیں تشریعی نبوت میں بھی کچھ امتیاز انہی بزرگوں نے کیا ہے، قرآن وحدیث اور صحف انبیاء میں ایسے لفظ کہیں نہیں؟

(پیغام صلح، ۱۲ اپریل ۱۹۱۷ء)

الغرض خلافت کے انکار سے متعلق اہل پیغام کا جوشش انکار نبوت پر منتج ہوا اور حضرت مسیح موعود علیہ السلام نے اپنے بلند مقام کی وضاحت کے لیے ظلی اور بروزی نبی کے جو الفاظ استعمال کیے تھے ان کو اہل پیغام نے حضرت مسیح موعود علیہ السلام کی نبوت سے کٹی انکار کا ذریعہ بنالیا۔ حالانکہ یہ الفاظ آپ کے مقام نبوت کی نفی نہیں کرتے بلکہ اس کی عظمت پر دلالت کرتے ہیں۔ کیونکہ اصل نبوت نبوت محمدیہ ہے باقی سب نبوتیں اور سب روحانی مقامات و درجات نور محمدی کا پرتاؤ اور ظیل ہیں۔ تخلیق عالم کا باعث حضور صلی اللہ علیہ وسلم کی ذات بابرکات ہے اور سب سے پہلے حدیث اَدْلُ مَا خَلَقَ اللہُ نُورِی کے بموجب نور محمدی کی تخلیق ہوئی اور سب نبوتیں اور سب کمالات روحانیہ اس نور کے عکس سے پیدا ہوئے۔ مگر جب تک آنحضرت صلی اللہ علیہ وسلم بنفس نفیس اس عالم میں ظہور پذیر نہ ہوئے اور قرآن شریف جیسی کامل کتاب نازل نہ ہوئی اس وقت تک کوئی نبی حضور صلعم کا اکمل اور اتم خلق نہ بن سکا اس لیے کوئی نبی ظلی نبی نہ کہلایا۔ مگر جب آنحضرت صلی اللہ علیہ وسلم فدا و نفسی کا بابرکت ظہور دنیا میں ہو گیا اور قرآن شریف جیسی کامل کتاب نازل ہو گئی اس وقت وہ وجود جو کامل طور پر خدائی الرسول ہو گیا اور حضور صلی اللہ علیہ وسلم کا کامل خلق

بنا، اس لائقِ ٹھکانہ ظلی نبی کے عظیم لقب سے ملقب ہو۔ آنحضرت صلی اللہ علیہ وسلم سے پہلے انبیاء و رسل جنہم صلی اللہ علیہ وسلم کے جزوی ظل ہونے کے، اس لقب سے ملقب نہ ہوئے۔ اَللّٰهُمَّ صَلِّ عَلٰی مُحَمَّدٍ وَّ اٰلِ مُحَمَّدٍ وَّ بَارِكْ وَسَلِّمْ اِنَّكَ حَمِيْدٌ مَّجِيْدٌ۔

# نبوت حضرت مسیح موعود علیہ السلام

کے بارے میں

حضرت مسیح موعود علیہ السلام اور آپ کے خلفاء کا موقف

(۱۹۱۷ء سے پہلے اور بعد)

تقریر چارم، از محترم مولانا عبدالالدین صاحب شمس فاضل

(۱)

آج سے چودہ سو سال قبل مجرب صادق حضرت خاتم النبیین، سید الاولین والآخرین صلی اللہ علیہ وسلم نے اُمت محمدیہ کے ایک عظیم الشان امام اور حکم و عدل اور حمدی و سبح کی آمد کی خوشخبری دی تھی اور حضور صلی اللہ علیہ وسلم نے اس موعود کے لیے چار مرتبہ صراحت سے نبی اللہ کے الفاظ استعمال فرمائے تھے (صبح مسلم)

آنحضرت صلی اللہ علیہ وسلم نے اسی بطل جلیل اور اسی پاک وجود تک اپنا محبت بھر سلام پہنچانے کی اُمت کو وصیت فرمائی تھی۔ عَلَيْكَ الصَّلَاةُ وَالسَّلَام۔

اور حضور نے اُمت کے اس منفرد اور واحد وجود کا ذکر کرنے ہوئے فرمایا  
مَنْ لَيْسَ بَيْنِي وَبَيْنَهُ نَبِيٌّ (ابوداؤد) کہ میرے اور اس کے درمیان کوئی نبی نہیں ہوگا۔ یعنی ایک میں نبی ہوں اور ایک وہ نبی ہوگا۔ صرف یہی نہیں بلکہ حضور صلی اللہ علیہ وسلم نے اُمت محمدیہ کے اس موعود کی نبوت کو ہی

افضلیت اور امتیاز کا باعث بیان کر نیکی لیے فرمایا تھا۔ اَبُو بَکْرٍ اَفْضَلُ  
هَذِهِ الْأُمَّةِ إِلَّا أَنْ يَكُونُ بَيْنِي - رکنوز الحقائق للاستاذ البید عبدالرؤف  
المنادوی (یعنی ابو بکر اس اُمت کے سب سے افضل فرد ہیں سوائے اس کے  
کوئی نہیں پیدا ہو۔

(۲)

پھر وہ ساعتِ سعد آئی جب وہ پاک وجود قادیان کی مقدس بستی میں  
مبعوث ہوا، جس کی بعثت اور نزول کے انتظار میں ہزار ہا صلحاء اُمت گزر گئے  
اور پھر اللہ تعالیٰ نے اسے اپنے پاک مکالمہ و مخاطبہ میں نبی اور رسول کے  
مقام پر سرفراز فرمایا۔ برائین احمدیہ ۸۲-۸۸ھ میں طبع ہوئی۔ اس میں یہ  
الہامات درج ہیں۔ "هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ  
لِيُظْهِرَهُ عَلَى الدِّينِ كُلِّهِ" (برائین احمدیہ ص ۴۹)

پھر اسی کتاب میں آپ کی نسبت یہ وحی اللہ ہے۔ جَعَلَنِي اللَّهُ رَحْمَةً  
مُحَلِّلِ الْأَنْبِيَاءِ (یعنی خدا کا رسول نبیوں کے محلول میں (برائین احمدیہ ص ۵۵)  
پھر اسی کتاب میں اس مکالمہ کے قریب ہی یہ وحی الہی ہے مُحَمَّدٌ رَّسُولُ  
اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ۔ حضور  
فرماتے ہیں اس وحی الہی میں میرا نام محمد رکھا گیا اور رسول بھی۔  
(ایک غلطی کا ازالہ)

اسی طرح اللہ تعالیٰ نے آپ کو الہام فرمایا۔ يَا نَبِيَّ اللَّهِ كُنْتُ  
لَا أَعْدُكَ (یعنی زمین کہے گی کہ اے خدا کے نبی! میں تجھے شناخت نہیں  
کرتی تھی۔ (حقیقۃ الوحی ص ۱)

اسی طرح اللہ تعالیٰ نے آپ کو الہام

”يَا أَيُّهَا النَّبِيُّ أَطِيعُوا الْجَائِعَ وَالْمُعْتَرَّ“

میں نبی کہہ کر خطاب کیا۔ اور اسی طرح الہام،  
 ”ذیاب میں ایک نبی آیا پر دنیا نے اُس کو قبول نہ کیا۔“  
 میں آپ کو نبی قرار دیا گیا۔

پس متواتر ۲۳ سال تک اللہ تعالیٰ نے اپنی وحی میں آپ کو نبی اور  
 رسول اور مُرسل کہہ کر خطاب فرمایا۔ اور آخری دس سالوں میں تو پہلے  
 زمانہ کی نسبت بہت تصریح اور توضیح سے یہ الفاظ موجود ہیں۔

(۳)

## حضرت مسیح موعود علیہ السلام کا موقف

حضرت مسیح موعود علیہ الصلوٰۃ والسلام نے جب اللہ تعالیٰ سے مکالمہ و  
 مخاطبہ کا شرف پایا، اور خدا کے کلام میں جب بار بار حضور کو نبی، رسول  
 اور مُرسل کہہ کر بکارا گیا، تو اوائل میں مسلمانوں کے عام مشہور عقیدہ اور ایک  
 ہزار سال سے مروج اصطلاحات اور نبوت کی تعریف کی بناء پر حضور نے  
 ان الفاظ کو ظاہر پر محمول کرنے کی بجائے ان کی تاویل کرنے کا رجحان ظاہر  
 فرمایا۔ اور نبی، رسول اور مُرسل کے الہامی الفاظ کو معنی محدث قرار دیا۔  
 کیونکہ اس وقت تک مسلمانوں میں نبوت کی تعریف (DEFINATION) کے  
 ارکان ضروریہ یہ تھے کہ نبی وہ ہوتا ہے جو کامل شریعت لائے یا سابقہ شریعت  
 کے بعض احکام منسوخ کرے اور وہ کسی دوسرے سابق نبی کا امتی نہ ہو بلکہ مستقل نبوت

چنانچہ حضرت مسیح موعود علیہ السلام فرماتے ہیں :-

”مگر چونکہ اسلام کی اصطلاح میں نبی اور رسول کے یہ معنی ہوتے ہیں کہ وہ کامل شریعت لاتے ہیں یا بعض احکام شریعت سابقہ کو منسوخ کرتے ہیں یا نبی سابق کی امت نہیں کہلاتے اور براہ راست بغیر استغاثہ کسی نبی کے خدا قائم سے تعلق رکھتے ہیں۔ اس لیے ہوشیار رہنا چاہیے کہ اس جگہ بھی یہی معنی نہ سمجھ لیں۔ کیونکہ ہمارے کتاب بجز قرآن کریم کے نہیں ہے اور ہمارا کوئی رسول بجز محمد مصطفیٰ صلی اللہ علیہ وسلم کے نہیں ہے اور ہمارا کوئی دین بجز اسلام کے نہیں ہے اور ہم اس بات پر ایمان رکھتے ہیں کہ ہمارے نبی صلی اللہ علیہ وسلم خاتم الانبیاء اور قرآن شریف خاتم الکتب ہے۔“

{ ملاحظہ ہو مکتوب حضرت مسیح موعودؑ مورخہ ۱۸۹۹ء اگست ۱۸ء }  
مندرجہ المحکمہ جلد ۳ ص ۲۹ ۱۸۹۹ء

نبوت کی مذکورہ بالا تعریف کی رو سے جو مسلمانوں میں رائج تھی، حضرت اقدسؑ اپنے آپ کو کسی صورت میں نبی اور رسول قرار نہیں دے سکتے تھے اور الناس سے بچنے کے لیے حضور ان الفاظ کا استعمال اپنے لیے بہت کم کرتے تھے اور جب اللہ تعالیٰ کی وحی میں آپ کو نبی کہا جاتا تو آپ اُس پر اتنے عقیدہ کی بناء پر جو اُس وقت مسلمانوں میں رائج تھا کہ آنحضرت صلی اللہ علیہ وسلم کے بعد کوئی نبی نہیں آ سکتا اپنے آپ کو نبی کہنے کی بجائے ان الہامات کے یہ تاویلی معنی کر لیتے تھے کہ نبی سے مراد صرف جس ذاتی نبوت کا حامل نبی معنی محدث ہے۔ مگر اس کے یہ معنی نہیں کہ آپ اپنے دعویٰ کو نہ سمجھ سکے ہوں۔

حضرت خلیفہ - مسیح الثانی رضی اللہ عنہ فرماتے ہیں :-

”حضرت مسیح موعودؑ پر کبھی کوئی وقت نہیں آیا کہ آپ اپنے دعویٰ کو سمجھ نہ سکے ہوں۔ آپ شروع سے آخر تک اُس مقام کو سمجھتے رہے جس پر آپ کو اللہ تعالیٰ نے کھڑا کیا ہے۔ ہاں صرف اس دعویٰ کے نام میں آپ احتیاط کرتے رہے یعنی آیا اس کا نام نبوت رکھا جائے یا محمدؐ ثابت“

(حقیقۃ الامر منہ)

چنانچہ یہ ذکر کر کے کہ میں خدا تعالیٰ کی طرف سے محدث ہو کر آیا ہوں حضرت اقدسؑ فرماتے ہیں :-

”اور محدث بھی ایک معنی سے نبی ہی ہوتا ہے کیونکہ وہ خدا تعالیٰ سے ہمکلام ہونے کا ایک شرف رکھتا ہے۔ اُمورِ غیبیہ اس پر ظاہر کیے جاتے ہیں اور رسولوں اور نبیوں کی وحی کی طرح اس کی وحی کو بھی دخلِ شیطان سے منزہ کیا جاتا ہے اور مغزِ شریعت اس پر کھولا جاتا ہے اور بحینہ انبیاء کی طرح مامور ہوتا ہے اور انبیاء کی طرح اس پر فرض ہوتا ہے کہ اپنے تئیں بہ آوازِ بلند ظاہر کرے اور اس سے انکار کرنے والا ایک حد تک مستوجبِ سزا ٹھہرتا ہے، اور نبوت کے معنی بجز اس کے اور کچھ نہیں کہ امورِ متذکرہ بالا اس

(توضیح مرام)

میں پائے جاتیں“

گویا آپ نبی کے لفظ کی تاویل کر کے اُسے بمعنی محدث لیتے تھے۔ مگر چونکہ حضرت مسیح موعودؑ خدا تعالیٰ کے نزدیک نبی تھے اور خدا تعالیٰ بار بار اور متواتر بارش کی طرح اپنی وحی میں حضورؑ کو نبی اور رسول کے الفاظ سے مخاطب فرماتا تھا

اس لیے اس وحی نے آپ کو اپنے پہلے خیال پر قائم نہ رہنے دیا، جیسا کہ حضرت اقدس خود فرماتے ہیں کہ :-

”بعد میں جو بارش کی طرح وحی میرے پر نازل ہوئی اس نے مجھے اس عقیدہ پر رکھ مجھ کو مسیح ابن مریم سے کیا نسبت - وہ نبی ہے اور خدا کے بزرگ مقربین میں سے ہے اور اگر کوئی امر میری فضیلت کی نسبت ظاہر ہوتا تو میں اس کو بوجہ اپنے آپ کو نبی نہ سمجھنے کے جُزئی فضیلت قرار دیتا تھا۔ ناقل، قائم نہ رہنے دیا اور صریح طور پر نبی کا خطاب مجھے دیا گیا۔ مگر اس طرح سے کہ ایک پہلو سے نبی اور ایک پہلو سے اُمّتی“

(حقیقۃ الوحی ص ۱۵)

اس کے بعد آپ نے حضرت مسیح ماضی سے پریشان میں افضل ہونے کا اعلان فرما دیا۔ پس جب یہ امر خدا تعالیٰ کی طرف سے حضرت مسیح موعود علیہ السلام پر پوری طرح منکشف ہو گیا کہ مروجہ تعریفِ نبوت جامع مانع نہیں اور یہ کہ نبی کے لیے نئی شریعت کا لانا ضروری نہیں اور نہ ہی یہ ضروری ہے کہ وہ سابقہ شریعت کے بعض احکام کو منسوخ کرے اور سابق نبی کا اُمّتی نہ ہو، تو حضرت اقدس نے نبوت و رسالت کی حقیقت ان الفاظ میں بیان فرمائی :-

خدا کی اصطلاح

فرمایا :-

۱- ”نبوت اور رسالت کا لفظ خدا تعالیٰ نے اپنی وحی میں میری نسبت صدامرتبہ استعمال کیا ہے، مگر اس لفظ سے یہ مکالمات و مخاطبات الہیہ مراد ہیں جو بکثرت ہیں اور غیب پر مشتمل ہیں۔ اس



سے بڑھ کر کچھ نہیں۔ ہر ایک شخص اپنی گفتگو میں ایک اصطلاح اختیار کر سکتا ہے بِكَلِّ اَنْ يَّصْطَلِحَ۔ سو خدا کی یہ اصطلاح ہے جو کثرت مکالمات و مخاطبات کا نام اس نے نبوت رکھا۔  
(شمسہ معرفت ص ۳۲۵)

۲۔ ”صرف مراد میری نبوت سے کثرت مکالمات و مخاطبات الہیہ ہے جو آنحضرت صلی اللہ علیہ وسلم کی اتباع سے حاصل ہے۔ سو مکالمہ مخاطبہ کے آپ لوگ بھی قائل ہیں۔ پس یہ صرف لفظی نزاع ہوئی، یعنی آپ لوگ جس امر کا نام مکالمہ مخاطبہ رکھتے ہیں میں اس کی کثرت کا نام بموجب حکم الہی نبوت رکھتا ہوں وَ بِكَلِّ اَنْ يَّصْطَلِحَ“  
(زمرہ حقیقۃ الوحی ص ۶۸)

### اپنے نزدیک

۳۔ ”میرے نزدیک نبی اُسی کو کہتے ہیں جس پر خدا کا کلام قطعی اور یقینی اور بکثرت نازل ہو، جو غیب پر مشتمل ہو۔ اس لیے خدا نے میرا نام نبی رکھا۔“  
(تجلیات الہیہ ص ۲۶)

### حقیقی تعریف

۴۔ ”جس کے ہاتھ پر اخبارِ غیبیہ منجانب اللہ ظاہر ہوں گے۔ بالضرورت اس پر مطابق آیت لَا يَظْهَرُ عَلَىٰ غَيْبٍ كَمَفْهُومٍ نَّبِيٍّ كَاَصَادِقِ آتَمِّے گا۔“

(ایک غلطی کا ازالہ)

## اسلامی اصطلاح

۵۔ ”خدا تعالیٰ کی طرف سے ایک کلام پاک جو غیب پر مشتمل ہو زیر دست پیشگوئیاں ہوں، مخلوق کو پہنچانے والا اسلامی اصطلاح کی رو سے نبی کہلاتا ہے۔“

ر تقریر حجتہ اللہ مندرجہ بالا حکم ۶ مئی ۱۹۰۵ء  
۶۔ ”اگر خدا تعالیٰ سے غیب کی خبریں پانے والا نبی کا نام نہیں رکھتا، تو پھر بتلاؤ کس نام سے اس کو پکارا جائے؟ اگر کہو اُس کا نام محدث رکھنا چاہیے تو میں کہتا ہوں کہ تحدیث کے معنی کسی نعت کی کتاب میں اظہار غیب نہیں ہے۔ مگر نبیؐ کے معنی اظہار غیب ہے۔“  
(ایک غلطی کا ازالہ)

## معنوی لحاظ سے

۷۔ ”میں اس وجہ سے نبی کہلاتا ہوں کہ عربی اور عبرانی زبان میں نبی کے یہ معنی ہیں کہ خدا سے الہام پاکر بکثرت پیشگوئی کرنے والا۔“  
(مکتوب مندرجہ اخبار عام ۲۳ مئی ۱۹۰۵ء)

## نبیوں کی اصطلاح

۸۔ ”جب کہ وہ مکالمہ مخاطبہ اپنی کیفیت و کمیت کے رو سے کمال درجہ تک پہنچ جائے اور اس میں کوئی کثافت اور کمی باقی نہ رہو اور کھلے طور پر اُمر غیبیہ پر مشتمل ہو تو وہی دوسرے لفظوں میں نبوت کے نام

سے موسوم ہوتا ہے جس پر تمام نبیوں کا اتفاق ہے“  
(الوصیت ص ۱۲)

(۴)

مرتبہ تعریف نبوت میں اس انقلابی تبدیلی کے بعد یعنی قریباً ۱۹۰۱ء سے  
لیکرو فوات تک حضرت مسیح موعود علیہ الصلوٰۃ والسلام نے ہر ملا اور کثرت  
کے ساتھ اور پوری تصریح کے ساتھ اپنی ذات پر نبی، رسول اور مرسل کے  
الفاظ کا اطلاق فرمایا۔ لیکن حضور کو ہمیشہ یہ اعتیاد مد نظر تھی کہ میں علوم الناس  
النباس کا شکار نہ ہو جائیں۔ اس لیے حضور ہمیشہ جب بھی اپنے لیے نبی یا  
رسول کے الفاظ استعمال فرماتے تو حضور ضروریہ وضاحت فرماتے کہ نبوت  
سے میری مراد وہ معروف نبوت نہیں جس کے لیے شریعت جدیدہ لانا ضروری  
ہے اور جس کے لیے استقلال کی شرط ہے۔ حضور ہمیشہ اس امر کی وضاحت  
فرماتے کہ میں رسول کریم حضرت محمد مصطفیٰ صلی اللہ علیہ وسلم کا امتی ہوں اور  
مجھے جو کچھ ملا ہے حضور کے فیض سے ملا ہے۔ اور میری نبوت حضور کے مرتبہ  
ختم نبوت کے قطعاً منافی نہیں۔ اور ایک امتی کو ایسا نبی قرار دینے سے کوئی  
محذور لازم نہیں آتا۔ چنانچہ آپ فرماتے ہیں:-

”میں نبی اور رسول نہیں ہوں باعتبار نئی شریعت اور نئے  
دعوئے اور نئے نام کے۔ اور میں نبی اور رسول ہوں یعنی باعتبار  
ظہلیت کاملہ کے وہ آئینہ ہوں جس میں محمدی شکل اور محمدی نبوت  
کا کامل انعکاس ہے۔“

(نزول المسیح ص ۱)

اور فرماتے ہیں:-

”جس جس جگہ میں نے نبوت یا رسالت سے انکار کیا ہے، صرف ان معنوں سے کیا ہے کہ میں مستقل طور پر کوئی شریعت لانے والا نہیں ہوں اور نہ میں مستقل طور پر نبی ہوں مگر ان معنوں سے کہ میں نے اپنے رسولِ مقتدا سے باطنی فیوض حاصل کر کے اور اپنے لیے اس کا نام پا کر اس کے واسطے سے خدا کی طرف سے علم غیب پایا ہے، رسول اور نبی ہوں مگر بغیر کسی جدید شریعت کے۔ اس طور کا نبی کمانے سے میں نے کبھی انکار نہیں کیا۔ بلکہ انہی معنوں سے خدا نے مجھے نبی اور رسول کر کے پکارا ہے۔ سو اب بھی میں ان معنوں سے نبی اور رسول ہونے سے انکار نہیں کرتا۔

(ایک غلطی کا ازالہ ص ۹)

اور پھر فرماتے ہیں:-

”ہاں یہ بات یاد رکھنی چاہیے اور ہرگز فراموش نہیں کرنی چاہیے کہ میں باوجود نبی اور رسول کے لفظ کے ساتھ پکارے جانے کے خدا کی طرف سے اطلاع دیا گیا ہوں کہ یہ تمام فیوض بلا واسطہ میرے پر نہیں ہیں، بلکہ آسمان پر ایک پاک وجود ہے جس کا روحانی افاضہ میرے شامل حال ہے یعنی محمد مصطفیٰ صلی اللہ علیہ وسلم۔ اس واسطے کو ملحوظ رکھ کر اور اس میں ہو کر اور اس کے نام محمد اور احمد سے منسوب ہو کر میں رسول بھی ہوں اور نبی بھی۔“

(ایک غلطی کا ازالہ ص ۹)

اور مارچ ۱۹۰۸ء میں وضاحت کرتے ہوئے فرماتے ہیں:-

”ہمارا دعویٰ ہے کہ ہم رسول اور نبی ہیں۔ دراصل یہ نزاع لفظی ہے خدا تعالیٰ جس کے ساتھ ایسا مکالمہ مخاطبہ کرے جو بلحاظ کمیت و

کیفیت دوسروں سے بہت بڑھ کر ہوا اور اس میں پیشگوئیاں بھی کثرت سے ہوں اُسے نبی کہتے ہیں اور یہ تعریف ہم پر صادق آتی ہے پس ہم نبی ہیں۔ ہاں یہ نبوت تشریفی نہیں جو کتاب اللہ کو منسوخ کرے۔“

(بدر ہماچ ۱۹۰۸ء)

اور حقیقۃ الوحی ص ۱۵ حاشیہ پر فرماتے ہیں :-

”یاد رہے کہ بہت سے لوگ میرے دعویٰ میں نبی کا نام سُکر دھوکہ کھاتے ہیں اور خیال کرتے ہیں کہ گویا میں نے اُس نبوت کا دعویٰ کیا ہے جو پہلے زمانوں میں براہِ راست نبیوں کو ملی ہے، لیکن وہ اس خیال میں غلطی پر ہیں۔ میرا ایسا دعویٰ نہیں ہے بلکہ خدا تعالیٰ کی مصلحت اور حکمت نے آنحضرت صلی اللہ علیہ وسلم کے افاضہٴ وحیہ کا کمال ثابت کرنے کے لیے یہ مرتبہ بخشا ہے کہ آپ کے فیض کی برکت سے مجھے نبوت کے مقام تک پہنچایا۔ اس لیے میں صرف نبی نہیں کہلا سکتا بلکہ ایک پہلو سے نبی اور ایک پہلو سے امتی“

مذکورہ بالا وضاحتوں کے ذیل میں چند ایسے حوالے پیش کیے جاتے ہیں جن میں حضرت مسیح موعود علیہ الصلوٰۃ والسلام پوری صراحت کے ساتھ اعلیٰ لاطن نبوت و رسالت کے مدعی کے طور پر سامنے آتے ہیں :-

(۱۹۰۱ء)

”پس میں جبکہ اس مدت تک ڈیڑھ سو پیشگوئی کے قریب خدا کی طرف سے پاکر بخشیم خود دیکھ چکا ہوں کہ صاف طور پر پوری ہو گئیں تو میں اپنی نسبت نبی اور رسول کے نام سے کیونکر انکار کر سکتا ہوں

اور جبکہ خود خدا تعالیٰ نے یہ نام میرے رکھے ہیں تو میں کیونکر رد کر دوں۔  
 یا کیوں کر اس کے سوا کسی دوسرے سے ڈروں۔ مجھے اُس خدا کی  
 قسم ہے جس نے مجھے بھیجا ہے اور جس پر افتراء کرنا لعنتیوں کا کام  
 ہے کہ اس نے مسیح موعود بنا کر مجھے بھیجا ہے۔  
 (ایک غلطی کا ازالہ ص ۷۸)

۱۹۰۲ء

”ایسا ہی خدا تعالیٰ نے اور اس کے پاک رسولؐ نے بھی مسیح  
 موعود کا نام نبی اور رسول رکھا ہے۔“  
 (نزدول المسیح ص ۷۸)

۱۹۰۵ء

”آنے والا عیسیٰ باوجود امتی ہونے کے نبی بھی کہلائے گا۔“  
 (براہین احمدیہ حصہ پنجم ص ۱۸۲)

۱۹۰۶ء

۱۔ ”پھر یہ کیا بات ہے کہ ایک طرف تو طاعون ملک کو کھا رہی ہے  
 اور دوسری طرف ہیبتناک زلزلے پھینکا نہیں چھوڑنے لگے۔ اے  
 غافلو! تلاش تو کرو شاید تم میں خدا کی طرف سے کوئی نبی قائم  
 ہو گیا ہو۔ جس کی تم تکذیب کر رہے ہو۔“

(تجلیات الہیہ ص ۷۹-۸۰)

ب۔ ”اس امت میں آنحضرت صلی اللہ علیہ وسلم کی پیروی کی برکت  
 سے ہزار ہا اولیاء ہوئے ہیں اور ایک وہ بھی ہوا جو امتی بھی ہے  
 اور نبی بھی۔“  
 (حقیقۃ الوحی حاشیہ ص ۲۸)

ج۔ آیت وَمَا كُنَّا مُعَذِّبِينَ حَتَّىٰ نَبْعَثَ رَسُولًا کا ذکر کر کے فرماتے ہیں کہ اس آیت سے بھی یہ  
 ”آخری زمانہ میں ایک رسول کا مبعوث ہونا ظاہر ہوتا ہے اور وہی مسیح موعود ہے“

(تمہ حقیقۃ الوحی صفحہ ۶۵)

د۔ ”لوگ اپنے کثرت گناہوں اور بدکاریوں کی وجہ سے اس لائق ہو چکے تھے کہ دنیا میں اُن پر عذاب نازل کیا جائے۔ پس خدا تعالیٰ نے اپنی سنت کے موافق ایک نبی کے مبعوث ہونے تک وہ عذاب ملتوی رکھا اور جب وہ نبی مبعوث ہو گیا اور اس قوم کو ہزار ہا اشتہار دل اور رسالوں سے دعوت کی گئی تب وہ وقت آ گیا کہ اُن کو اپنے جرائم کی سزا دی جائے“  
 (تمہ حقیقۃ الوحی ص ۵۷)

ه۔ ”اور میں اُس خدا کی قسم کھا کر کہتا ہوں جس کے ہاتھ میں میری جان ہے کہ اُسی نے مجھے بھیجا ہے اور اسی نے میرا نام نبی رکھا ہے اور اسی نے مجھے مسیح موعود کے نام سے پکارا ہے اور اس نے میری تصدیق کے لیے بڑے بڑے نشان ظاہر کیے ہیں جو تین لاکھ تک پہنچتے ہیں“

(تمہ حقیقۃ الوحی صفحہ ۶۸)

و۔ آیت وَآخِرِينَ مِنْهُمْ لَمَّا يَلْحَقُوا بِهِمْ کی تفسیر میں فرماتے ہیں :-

یعنی آنحضرت صلی اللہ علیہ وسلم کے اصحاب میں سے ایک

اور فرقہ ہے جو ابھی ظاہر نہیں ہوا۔ یہ تو ظاہر ہے کہ اصحاب  
وہی کہلاتے ہیں جو نبی کے وقت میں ہوں اور ایمان کی بات  
میں اس کی صحبت سے مشرف ہوں اور اس سے تسلیم  
اور تہذیبیت پاویں۔ اس سے یہ ثابت ہوتا ہے کہ آنے  
والی قوم میں ایک نبی ہوگا۔ کہ وہ آں حضرت صلی اللہ علیہ  
وسلم کا بروز ہوگا۔ اس لیے اُس کے اصحاب آنحضرت  
صلی اللہ علیہ وسلم کے اصحاب ہی ہوں گے اور جس طرح صحابہ  
رضی اللہ عنہم نے اپنے رنگ میں خدا تعالیٰ کی راہ میں دینی  
خدمتیں ادا کی تھیں وہ اپنے رنگ میں ادا کریں گے۔

بہر حال یہ آیت آخری زمانہ میں ایک نبی کے ظاہر  
ہونے کی نسبت پیشگوئی ہے۔ ورنہ کوئی وجہ نہیں کہ ایسے لوگوں  
کا نام اصحاب رسول اللہ رکھا جائے جو آنحضرت صلی اللہ  
علیہ وسلم کے بعد پیدا ہونے والے تھے۔

(تمہ حقیقۃ الوحی ص ۶۷)

نہ۔ اور فرماتے ہیں :-

”غرض اس حصّہ کثیر وحی الہی اور امور غیبیہ میں اس  
امت میں سے ہیں ہی ایک فرد مخصوص ہوں اور جس  
قدر مجھ سے پہلے اولیاء اور ابدال اور اقطاب اس  
امت میں سے گزر چکے ہیں ان کو یہ حصّہ کثیر اس  
نعمت کا نہیں دیا گیا۔ پس اس وجہ سے نبی کا نام



پانے کے لیے میں ہی مخصوص کیا گیا اور دوسرے تمام لوگ اس کے مستحق نہیں، کیونکہ کثرت وحی اور کثرت امور غیبیہ اس میں شرط ہے اور وہ شرط اُن میں پائی نہیں جاتی۔“

(حَقِيقَةُ الْوَحْيِ ص ۲۹)

۱۹۰۷ء

۱۔ آیت نَفَخَ فِي الصُّوْرِ کی تشریح میں فرماتے ہیں :-  
 ”اس جگہ صُور کے لفظ سے مراد مسیح موعود ہے، کیونکہ خدا کے نبی صُور ہوتے ہیں۔“

(چشمہ معرفت ص ۷۷)

ب۔ ”اس فیصلہ کے لیے خدا آسمان سے قرنا میں اپنی آواز بھونکے گا۔ وہ قرنا کیا ہے؟ اس کا نبی ہوگا۔“

(چشمہ معرفت صفحہ ۳۱۸)

۱۹۰۸ء

۱۔ ایک نواب ریاست کے سوال پر کہ کیا مرزا صاحب رسالت کے مدعی ہیں ایک احمدی نے آپ کا یہ شعر:  
 ”مَنْ تَيْسَمُّ رَسُولَ دُنْيَا وَرَدَهُ أُمُّ كِتَابٍ“  
 پڑھ دیا۔ حضورؐ نے فرمایا :-

”اس کی تشریح کر دینا تھا کہ ایسا رسول ہونے سے انکار کیا گیا ہے جو صاحب کتاب ہو۔ دیکھو جو امور سماوی ہوتے

ہیں اُن کے بیان کرنے میں ڈرنا نہیں چاہیئے اور کسی قسم کا خوف کرنا اہل حق کا قاعدہ نہیں۔“

پھر صحابہ کے طرز عمل کا کہ وہ اپنا عقیدہ صاف صاف کہہ دیتے ذکر کر کے فرماتے ہیں :-

”ہمارا دعوایے ہے کہ ہم رسول اور نبی ہیں۔ دراصل یہ نزاع لفظی ہے۔ خدا تعالیٰ جس کے ساتھ ایسا مکالمہ مخاطبہ کرے کہ جو بلحاظ کمیت و کیفیت دوسروں سے بہت بڑھ کر ہو اور اس میں پیشگوئیاں بھی کثرت سے ہوں اُسے نبی کہتے ہیں اور یہ تعریف ہم پر صادق آتی ہے۔ پس ہم نبی ہیں“  
(بدھہ رماہج سنہ ۱۹۱۸ء)

ب۔ ”سو میں خدا کے حکم کے موافق نبی ہوں۔ اگر میں اس سے انکار کروں، تو میرا گناہ ہوگا اور جس حالت میں خدا نے میرا نام نبی رکھا ہے تو میں کیونکر انکار کر سکتا ہوں؟“

{ مکتوب حضرت مسیح موعود علیہ السلام }  
{ اخبار عام لاہور ۲۶ مئی ۱۹۰۸ء }

حضرت مسیح موعود علیہ الصلوٰۃ والسلام کی کتب اور مکتوبات سے حضورؑ کے متواتر اور بار بار دعوائے نبوت و رسالت ثابت کرنے کے بعد اب یہ امر تشریح طلب رہ جاتا ہے کہ حضرت مسیح موعود علیہ الصلوٰۃ والسلام کی تصنیفات کے ان حوالہ جات کی روشنی میں جن میں حضورؑ نے مسلمانوں میں مروجہ اصطلاح اور تعریف کی رُو سے نبوت و

رسالت سے انکار فرمایا ہے، احتیاطاً، یا التباس سے بچانے کے لیے، یا کسی اور وجہ سے، آیا جب کوئی مُتلاشی حق غیر از جماعت استفسار کرے کہ مرزا صاحب بنی اور رسول تھے کہ نہیں؟ تو ہمارا موقف یہ ہونا چاہیے کہ ہم کہہ دیں کہ آپ بنی نہ تھے یا کچھ اور؟ سو اس کے متعلق حضرت مسیح موعود علیہ السلام خود عمر ارحمت سے واضح فیصلہ فرما چکے ہیں اور حضرت مسیح موعود علیہ الصلوٰۃ والسلام نے اس مسئلہ کو اتنی اہمیت دی ہے کہ حضورؑ اس مقصد کے لیے بطورِ خاص ایک رسالہ تصنیف فرمایا۔ اور اس کا نام ”ایک غلطی کا ازالہ“ رکھا۔ نام سے ہی ظاہر ہے کہ یہ رسالہ کسی غلط موقف کی تردید میں ہے۔ واقعہ یوں ہوا: خود حضرت مسیح موعود علیہ السلام کے الفاظ میں سنئے۔ حضورؑ فرماتے ہیں:-

”ہماری جماعت میں سے بعض صاحب جو ہمارے دعویٰ اور دلائل سے کم واقفیت رکھتے ہیں۔ جن کو نہ بغور کتابیں دیکھنے کا اتفاق ہوا اور نہ وہ ایک معقول مدت تک صحبت میں رہ کر اپنے معلومات کی تکمیل کر سکے۔ وہ بعض حالات میں مخالفین کے کسی اعتراض پر ایسا جواب دیتے ہیں کہ جو مرام و واقعہ کے خلاف ہوتا ہے۔ اس لیے باوجود اہل حق ہونے کے ان کو نہ امت اٹھانی پڑتی ہے۔“

اس کے بعد حضورؑ فرماتے ہیں:-

”چنانچہ چند روز ہوئے کہ ایک صاحب پر ایک

مخالفت کی طرف سے یہ اعتراض پیش ہوا کہ جس سے تم نے بیعت کی ہے وہ نبی اور رسول ہونے کا دعویٰ کرتا ہے ؟

اور اس کا جواب محض انکار کے الفاظ سے دیا گیا حالانکہ ایسا جواب صحیح نہیں ہے۔

حق یہ ہے کہ خدا تعالیٰ کی وہ پاک وحی جو میرے پرنازل ہوتی ہے اس میں ایسے لفظ رسول اور مرسل اور نبی کے موجود ہیں۔ نہ ایک دفعہ ، بلکہ صد بار دفعہ۔ پھر کیونکر یہ جواب صحیح ہو سکتا ہے ؟

(ایک غلطی کا ازالہ)

یہ حوالہ بڑے خوف سے پڑھنے کا ہے ، کیونکہ اُس وجود نے ، جس کو اُن حضرت صلی اللہ علیہ وسلم نے حکم و عدل کا بلند مرتبہ دیا ہے ، فرمایا ہے کہ محض انکار کے الفاظ سے رکہ آپ نبی نہیں تھے ، دیا گیا جواب صحیح نہیں ہے۔ اور حضورؐ نے کیا ہی سچ فرمایا ہے کہ ایسی صورت میں باوجود اہل حق ہونے کے ندامت اٹھانی پڑتی ہے۔

جماعت احمدیہ کے دونوں فرقوں کی آج تک کی تاریخ گواہی دیتی ہے کہ واقعی حضرت مسیح موعود علیہ الصلوٰۃ والسلام کے دعوائے نبوت و رسالت کا انکار کرنے والے متبعین کو ندامت ہی اٹھانی پڑی اور وہ ہر میدان میں اُس جماعت سے شکست کھا گئے جو حضرت

مسیح موعود علیہ السلام کو پورے خلوص اور ایمان سے ایک اُمتی اور  
ظلمی نبی اور رسول اور مُرسَل کی حیثیت سے پیش کرتی ہے۔

اور ایسا ہی ۱۷ ماہ مئی ۱۹۰۶ء کو بمقام لاہور جلسہ دعوت میں جو تقریر  
حضرت اقدسؒ نے فرمائی تھی، اس تقریر کی بناء پر یہ غلط خبر پرچہ اخبار عام  
۲۳ مئی ۱۹۰۶ء میں شائع ہوئی کہ آپ نے اس جلسہ دعوت میں دعوائے  
نبوت سے انکار کیا ہے، تو اُسی روز حضور نے ایڈیٹر اخبار مذکور کی  
طرف ایک خط لکھا، جس میں اس غلط خبر کی تردید کی۔ چنانچہ حضرت اقدسؒ  
کا وہ خطر ان الفاظ سے شروع ہوتا ہے :-

”جناب ایڈیٹر صاحب اخبار عام۔ پرچہ اخبار عام  
۲۳ مئی ۱۹۰۶ء کے پہلے کالم کی دوسری سطر میں  
میری نسبت یہ خبر درج ہے کہ گویا میں نے جلسہ  
دعوت میں نبوت سے انکار کیا۔ اس کے جواب میں  
واضح ہو کہ اس جلسہ میں میں نے صرف یہ تقریر کی تھی  
کہ میں ہمیشہ اپنی تالیفات کے ذریعہ سے لوگوں کو  
اطلاع دیتا رہا ہوں اور اب بھی خطا ہر کرتا ہوں کہ  
یہ الزام جو میرے ذمہ لگایا جاتا ہے کہ گویا میں نبی  
نبوت کا دعویٰ کرتا ہوں جس سے مجھے اسلام سے  
کچھ تعلق باقی نہیں رہتا اور جس کے یہ معنی ہیں کہ میں  
مستقل طور پر اپنے تئیں ایسا نبی سمجھتا ہوں کہ  
قرآن شریف کی پیروی کی کچھ حاجت نہیں رکھتا

اور اپنا علیحدہ کلمہ اور علیحدہ قبلہ بناتا ہوں اور شریعت  
اسلام کو منسوخ کی طرح قرار دیتا ہوں اور آنحضرت  
صلی اللہ علیہ وسلم کے اقتداء اور متابعت سے  
باہر جاتا ہوں۔ یہ الزام صحیح نہیں ہے، بلکہ ایسا  
دعویٰ نبوت میرے نزدیک کفر ہے اور نہ آج  
سے بلکہ اپنی ہر ایک کتاب میں ہمیشہ میں ہی لکھتا  
آیا ہوں کہ اس قسم کی نبوت کا مجھے کوئی دعویٰ نہیں  
اور یہ میرا میرے پر تہمت ہے اور جس بنا پر میں  
اپنے تئیں نبی کہلاتا ہوں وہ صرف اس قدر ہے کہ  
میں خدا تعالیٰ کی ہمکلامی سے مشرف ہوں اور وہ  
میرے ساتھ بکثرت بولتا اور کلام کرتا ہے اور میری  
باتوں کا جواب دیتا ہے اور بہت سی غیب کی باتیں  
میرے پر ظاہر کرتا اور آئندہ زمانوں کے وہ راز میرے  
پر کھولتا ہے کہ جب تک انسان کو اس کے ساتھ خصوصیت  
کا قرب نہ ہو دوسرے پر وہ اسرار نہیں کھولتا۔ اور انھیں  
اُمور کی کثرت کی وجہ سے اُس نے میرا نام نبی رکھا ہے  
سو میں خدا کے حکم کے موافق نبی ہوں۔ اور اگر میں اس  
سے انکار کروں تو میرا گناہ ہو گا اور جس حالت میں خدا  
میرا نام نبی رکھتا ہے تو میں کیونکر انکار کر سکتا ہوں۔  
میں اس پر قائم ہوں اُس وقت تک جو اس دنیا سے  
گذر جاؤں۔

مگر میں ان معنوں سے بنی نہیں ہوں کہ گویا اسلام  
 سے اپنے تئیں الگ کرتا ہوں یا اسلام کا کوئی حکم  
 منسوخ کرتا ہوں، میری گردن اُس جوٹے کے نیچے  
 ہے جو قرآن شریف نے پیش کیا اور کسی کو مجال  
 نہیں کہ ایک نقطہ یا ایک شخصہ قرآن شریف کا  
 منسوخ کر سکے، سو میں صرف اس وجہ سے بنی کہلاتا  
 ہوں کہ عربی اور عبرانی زبان میں نبی کے یہ معنی  
 ہیں کہ خدا سے الہام پا کر کثرت پیشینگوئی کر نوالا۔  
 اور بغیر کثرت کے یہ معنی محقق نہیں ہو سکتے۔“

یہ خط حضرت اقدس نے ۲۳ مئی ۱۹۰۸ء کو لکھا۔ جو اخبار عام ۶ مئی  
 ۱۹۰۸ء میں آپ کی وفات کے روز شائع ہوا اور یہ آپ کا آخری مکتوب تھا  
 اگر یہ درست ہوتا کہ آپ نے نبوت کا کوئی دعویٰ نہیں کیا تو آپ اس خبر کی  
 تردید کیوں کرتے، جو اخبار عام ۲۳ مئی ۱۹۰۸ء میں شائع ہوئی تھی کہ آپ  
 نے دعویٰ نبوت سے انکار کیا ہے یعنی آپ مدعی نبوت نہیں ہیں۔ اور کیوں  
 فرماتے :-

”سو میں خدا کے حکم کے موافق بنی ہوں اور اگر میں  
 اس سے انکار کروں تو میرا گناہ ہوگا اور جس حالت  
 میں خدا میرا نام بنی رکھتا ہے تو میں کیوں کر انکار کر  
 سکتا ہوں۔ میں اس پر قائم ہوں اُس وقت تک  
 جو اس دنیا سے گذر جاؤں۔“

دو مرتبہ احمدی دوستوں نے مخالفین کو یہ جواب دیا کہ آپ بنی اور رسول

نہیں ہیں تو حضور نے دونوں فتح ترمذید فرمائی۔ ایک دفعہ تو ۱۹۰۱ء میں ایک غلطی کا ازالہ شائع کر کے، اور دوسری مرتبہ مارچ ۱۹۰۵ء میں جیسا کہ بدرہ مارچ ۱۹۰۵ء میں حضرت مسیح موعودؑ کی ڈائری کے زیر عنوان بہ تفصیل لکھا ہے۔

اور میری مرتبہ جب اخبار عام میں یہ خبر شائع ہوئی کہ آپؑ نے جلسہ دعوت میں اپنے دعویٰ نبوت سے انکار کیا ہے تو حضور نے فوراً اس کی تردید فرمائی۔ ان چند حوالہ جات سے حضرت تیس علیہ الصلوٰۃ والسلام کا موقف اپنے نبی ہونے کے متعلق ظاہر و باہر ہے اور جو شخص یہ کہتا ہے کہ آپؑ کو مطلقاً دعویٰ نبوت نہیں تھا اور آپؑ دوسرے محمدؑ دین امت اور محمدؑ نبین کی طرح محض ایک مجتہد اور محدث تھے اس سے زیادہ اور کوئی منکر حقیقت نہیں ہو سکتا۔

یہی موقف آپؑ کے دونوں خلفاء حضرت خلیفۃ المسیح الاول اور حضرت خلیفۃ المسیح الثانی رضی اللہ عنہما کا تھا۔

## حضرت خلیفۃ المسیح الاول رضی اللہ عنہ کا موقف

ایڈیٹر صاحب بدرہ حضرت خلیفۃ المسیح الاول رضی اللہ عنہ کے کلمات کے سلسلہ میں لکھتے ہیں:-

”ذکر تھا کہ مولوی محمد حسین نے لکھا ہے کہ اگر احمدی مرزا صاحب کو نبی کہنا چھوڑ دیں، تو ہم کفر کا فتویٰ واپس لے لیں گے۔“

فرمایا: ہمیں ان کے فتووں کی کیا پروا ہے اور وہ حقیقت ہی کیا رکھتے ہیں۔ جب سے مولوی محمد حسین



نے فتویٰ دیا ہے وہ دیکھے کہ اس کے بعد اُس کی عزت کہاں تک پہنچ گئی ہے اور مرزا صاحب کی عزت نے کس قدر ترقی کی ہے۔

(بدر ۱۳ اپریل ۱۹۱۱ء ص ۲)

### حضرت خلیفۃ المسیح الثانی رضی اللہ عنہ کا موقف

حضرت خلیفۃ المسیح الثانی رضی اللہ عنہ نے ۲۶ دسمبر ۱۹۱۱ء کو جلسہ سالانہ کے موقع پر حاضرین جلسہ کو خطاب کرتے ہوئے اپنی تقریر میں فرمایا :-  
 ۱۔ ”دنیا کو کھول کر سناؤ کہ وہ نبی قادیان میں ہے ،  
 اُس کا نام مرزا غلام احمد تھا۔ اُسے اِشباعِ قرآن سے آنحضرت صلی اللہ علیہ وسلم کی غلامی میں احمد کا درجہ دیا گیا ، اس پر خدا کا کلام نازل ہوا۔“

(بدر ۱۹ جنوری ۱۹۱۱ء ص ۲)

۲۔ ”تعجب ہے کہ ان لوگوں نے یہ نہ دیکھا کہ ہم لوگ جب حضرت مسیح موعودؑ کو نبی مانتے ہیں تو پھر کیونکر آپ کے فتویٰ کو رد کر سکتے ہیں (مسلمان وہ ہے جو سب ماموروں کو مانے)

(الحکمو ۱۳ مئی ۱۹۱۱ء)

## فیصلہ کا آسان طریق

دلائل اور بحث کے میدان میں تو لفظی نزاع اور معنوی مُوشگافیوں کی بڑی گنجائش ہوتی ہے، لیکن حضرت خلیفۃ المسیح الثانی رضی اللہ عنہ نے لاہوری فریق کے سامنے فیصلہ کا ایک ایسا طریق بھی پیش فرمایا تھا، جس سے انسان صحیح نتیجہ پر بڑی آسانی سے پہنچ سکتا ہے۔ حضور نے ۱۹۱۵ء میں مُو کہد بعد از اب قسم کھا کر فرمایا:-

”میں قسم کھاتا ہوں کہ وہ خدا جس کے ہاتھ میں میری جان ہے، وہ خدا جو عذاب کی طاقت رکھتا ہے، وہ خدا جس نے میری جان کو قبض کرنا ہے، وہ خدا جو زندہ، قادر اور سزا و جزا دینے والا ہے وہ خدا جس نے آنحضرت صلی اللہ علیہ وسلم کو دنیا کی ہدایت کے لیے مبعوث فرمایا۔ میں اس خدا کی قسم لکھا کرتا ہوں کہ میں حضرت مرزا صاحب کو اس وقت بھی جبکہ حضرت مسیح موعود زندہ تھے اُسی قسم کا نبی مانتا تھا جس طرح کا اب مانتا ہوں۔ میں اس بات کے لیے بھی قسم کھاتا ہوں کہ خدا تعالیٰ نے رُویا میں مجھے مُنہ در مُنہ کھڑے ہو کر کہا ہے کہ مسیح موعود نبی تھے۔ میں یہ نہیں کہتا کہ غیر مبالغین سب کے سب عمل لحاظ سے بُرے ہیں اور ہماری جماعت

کے سارے کے سارے لوگ عمل میں اچھے ہیں، مگر میں  
قسم کھا کر کہتا ہوں کہ جن عقائد پر ہم ہیں وہ سچے  
ہیں۔“

(الفضل ۳۴ ستمبر ۱۹۱۵ء)

لیکن مولوی محمد علی صاحب کبھی بھی اپنے عقائد پر اس یقین اور خلوص  
کے ساتھ ہو کر جذبات قسم کھا نہیں سکے اور نہ ہی لاہوری جماعت کا کوئی  
اور نمبر۔

پھر حضور خلیفۃ المسیح الثانی رضی اللہ عنہ نے ۱۹۲۸ء میں فیصلہ کا ایک اور  
طریقہ بیان فرمایا :-

”نبوت کے متعلق جناب مولوی محمد علی صاحب کی وہ  
تمام تحریرات جو اختلاف سے پہلے کی ہیں ایک جگہ  
جمع کر دی جائیں تو میں ان پر دستخط کر دوں گا اور  
اعلان کر دوں گا کہ میرا بھی یہی عقیدہ ہے۔“

(الفضل ۹ اکتوبر ۱۹۲۸ء)

حضور کی طرف سے یہ پیشکش مولوی محمد علی صاحب کے بدلے ہوئے  
عقائد پر ایک گہری طنز تھی جس کا جواب مولوی صاحب اپنی وفات تک نہ  
دے سکے۔

اور پھر ۱۹۴۴ء میں حضرت خلیفۃ المسیح الثانی رضی اللہ عنہ نے لاہوری  
فریق پر آخری دفعہ اتمام حجت کرتے ہوئے مولوی محمد علی صاحب کو ایک  
مہربانہ اور عقائد کے متعلق دعوتِ مہربانہ دی اور یہ بھی فرمایا کہ مولوی صاحب  
ہرگز قسم نہیں کھائیں گے۔ (رسالہ فرقان قادیان - ماہ جون ۱۹۴۴ء)

حضرت امیر المؤمنین خلیفہ المسیح الثانی رضی اللہ عنہ کا مذکورہ بالا حلف اور دونوں طریق فیصلہ اس امر کا بین اور قطعی ثبوت ہیں کہ آپ کا موقف مسئلہ نبوت مسیح موعود علیہ السلام سے متعلق اختلاف سے پہلے اور بعد میں ایک ہی رہا اور اس میں کوئی تبدیلی نہیں آئی۔ اور دراصل خود غیر مبایعین نے مسئلہ نبوت مسیح موعود علیہ السلام کے متعلق اختلاف کے بعد اپنا موقف تبدیل کر لیا تھا۔ نبوت مسیح موعود علیہ السلام سے متعلق ان کی اختلاف سے پہلے کی تحریروں سے ان کا موقف وہی ثابت ہوتا ہے جو مبایعین کا ہے لیکن اختلاف کے بعد سرگروہ غیر مبایعین مولوی محمد علی صاحب مرحوم لکھتے ہیں کہ حضرت مسیح موعود علیہ السلام :-

”اُن معنوں میں نبی اور رسول تھے جن معنوں میں اس امت کے دوسرے مجتہد بھی نبی اور رسول کہلا سکتے ہیں“

(”ٹریکٹ“ میرے عقائد ص ۷۷)

اور فرماتے ہیں :-

”اس امت میں جس قسم کی نبوت مل سکتی ہے وہ حضرت علیؑ کو ضرور ملی ہے“

(”النبوة فی الاسلام“ ص ۱۱۵)

اور ان کا بعد از اختلاف یہ عقیدہ حضرت مسیح موعود علیہ السلام کی واضح اور بین تحریرات کے صریح مخالف ہے۔

حضرت مسیح موعود علیہ الصلوٰۃ والسلام فرماتے ہیں :-

”عن عن اس حصہ کثیر وحی الہی اور امور غیبیہ میں

اس اُمت میں سے میں ہی ایک فرد مخصوص ہوں  
 اور جس قدر مجھ سے پہلے اُذلیاء اور اُبدال  
 اور اقطاب اُمت میں سے گزر چکے ہیں ان کو  
 یہ حصہ کثیر اس نعمت کا نہیں دیا گیا۔ پس اس وجہ  
 سے نبی کا نام پانے کے لیے میں ہی مخصوص کیا  
 گیا اور دوسرے تمام لوگ اس نام کے مستحق نہیں  
 کیونکہ کثرت وحی اور کثرت اُمور غیبیہ اس میں شرط  
 ہے اور یہ شرط اُن میں پائی نہیں جاتی۔  
 (حقیقۃ الوحی ص ۱۹۱)

اسی طرح حضرت اقدس فرماتے ہیں :-

”اس اُمت میں آنحضرت صلی اللہ علیہ وسلم کی پیروی  
 کی برکت سے ہزار ہا اولیاء ہوئے ہیں۔ اور  
 ایک وہ بھی ہوا جو اُمتی بھی ہے اور نبی بھی۔“  
 (حقیقۃ الوحی حاشیہ ص ۲۸)

پھر عجیب بات ہے کہ حضرت مسیح موعود علیہ السلام تو یہ فرماتے ہیں :-  
 ”اور خدا تعالیٰ نے اس بات کو ثابت کرنے کے لیے کہ  
 میں اُس کی طرف سے ہوں اس قدر نشان دکھلائے  
 ہیں کہ اگر وہ ہزار نبی پر بھی تقسیم کیے جائیں تو اُن کی ان  
 سے نبوت ثابت ہو سکتی ہے۔“

(چشمہ معرفت صفحہ ۳۱۷)

نشان تو اتنے کہ ہزار نبی پر بھی تقسیم کیے جائیں تو اُن کی نبوت بھی اُن

سے ثابت ہو سکتی ہے۔ لیکن غیر مبایعین کے نزدیک ان نشانوں سے حضور کی اپنی نبوت بھی ثابت نہیں ہوئی اور وہ غیر نبی تھے۔ !

**اب اہل فکر و دانش فیصلہ کر سکتے ہیں**  
کہ اختلاف کے بعد

حضرت مسیح موعود علیہ السلام کی واضح تحریریں کے خلاف  
نبوت حضرت مسیح موعود علیہ السلام  
سے متعلق

حضرت خلیفۃ المسیح الثانی رضی اللہ تعالیٰ عنہ اور  
آپ کے متبعین نے  
**تبذیلی عقیدہ**

کی تھی یا غیر مبایعین حضرات اور  
اُن کے سرگروہ مولوی محمد علی صاحب نے ؟